



የዕዝራ ስነ ጽሑፍ አገልግሎት ግብና ዓላማ መጽሐፍ ቅዱሳዊ መሠረትና ይዘት ያላቸውን ቅዱሳንን የሚመግቡና ከስሕተት ትምህርቶችና ልምዶች የሚያስጠነቅቁ ከአጫጭር መጣጥፎች እስከ ትልልቅ የማስተማሪያ መርጃዎች በማዘጋጀት ቤተ ክርስቲያንን መደገፍና በዚህም እግዚአብሔርን ማክበር ነው።

ቁጥር ፴፫
ሚያዝያ ፪ሺህ ፰ ዓመተ ምሕረት
APRIL 2016

ብዙ ሰላም ይህን ለምታነብሱ ሁሉ ይሁን።

በዚህ ስርጭት አንድ መጣጥፍ ብቻ ነው ያቀረብኩት።

የ'ሐዋርያዎቻችን' ኢየሱስ፤ የኢየሱስ ማንነት ከክርስትና ውጪም ከውስጥም ጥቃት ሲደርስበት ኖሮአል። በዚህ ዝግጅት ሐዋርያ ዘላለም (ፖዝ) ጌታቸው ተከስተ የሚያሳየንን እስከ መሰይጠን (ሰይጣን መሆን) የደረሰና ለ33 ዓመታት ሰው ብቻ እንጂ ፈጽሞ አምላክነት ስላልነበረው ኢየሱስ እንዲሁም ሌሎች ትምህርቶቹን እናያለን።

በዚህ ስርጭት ተከታታይ የሆኑትን ስለ እስላምና ክርስትና በንጽጽር መጽሐፍ ሕያሴ እና የፊልጵስፎስ መልእክት ጥናት አልላከሁም፤ ጌታ ቢፈቅድና ብንኖር በሚቀጥለው ስርጭት ይላካሉ።

እነዚህንም ሆነ ማናቸውንም በዕዝራ ላይ የምጽፋቸውን ጽሑፎች ባለቤትነቱን ሳትወስዱ በነፃ ማባዛትም ሆነ ማደል ትችላላችሁ። ባለቤትነቱን ሳትወስዱ ያልኩት ለጽሑፎቹ ተጠያቂና ተወቃሽ እንዳትሆኑ ነው። በነፃ ያልኩትም ለሽያጭ እንዳይቀርብ ነው።

ጌታ ጸጋውን ሰላሙንም ያብዛላችሁ።

ዘላለም መንግሥቱ / ዕዝራ ስነ ጽሑፍ

ezralit@gmail.com


ዕዝራ

የዘመናችን 'ሐዋርያዎቻች' ኢየሱስ

'ሐዋርያ' ዘላለም (ፖዝ) ጌታቸው ተከስተ
የሚሰብከው ኢየሱስ

የዘመናችን 'ሐዋርያዎቻች' ኢየሱስ

'ሐዋርያ' ፖዝ እና የሚሰብከው ኢየሱስ





የዘመናችን 'ሐዋርያዎች' ኢየሱስ

'ሐዋርያ' ፖዝ እና የሚሰብከው ኢየሱስ



መግቢያ

በApril 2016 መጀመሪያ አንድ ማታ ከጥቂት ወንድሞች ጋር ሆነን በExodus TV Show (ቤተልሔም ታፈሰ) የተዘጋጀ የሐዋርያ ዘላለም (ፖዝ) ጌታቸው ተከስተን (ከዚህ በኋላ ሐዋርያ ፖዝ ወይም ፖዝ) ቃለ መጠይቅ ተመለከትን። ይህን ካየሁ በኋላ ተቀምጬ አስተያየታዊ ምላሽ ብቻ እንጂ ጥልቅ ምርመራ ያልተደረገበት የምካቴ እምነት ሥራ ያልሆነ አጭር መጣጥፍ መጻፍ ጀመርኩ። አጭሯን የሦስት ገጽ ሥራ ከጨረስኩ በኋላ ነው ጉዳዩ አሳሳቢ መሆኑን በመገንዘብ በመጠኑ ሰፋ ያደረግሁት። በቃለ መጠይቁ ውስጥ ተጠያቂው ገሃድ ያደረጋቸው ጉልህ የስሕተት ትምህርቶች በቀላሉ መታየት የሌለባቸው መሆናቸውን ራሳቸው የሚገልጡ ናቸው። ይህ በመሆኑም ወደፊት ሌሎችም ሊመልሱት የተገባ ነው።

ጋዜጠኛዋ ከዚያ ያለፉ ገታሪና ተገዳዳሪ ጥያቄዎች እንድታቀርብ ብጠብቅም ከመሰናዶዋና ምናልባት ከአቅሟ አንጻር ማለፊያ ሥራ መሥራቷን አደንቃለሁ። አንድዳንዶቹ ጥያቄዎች ያላሰበችባቸውና ምናልባት ያልተዘጋጁባቸው በመሆናቸው የተጠያቂውን መልሶች በአጻፋ መመከት እስከማትችል አክብረውባታል። አንዳንድ ቦታዎች ላይ ኃይለኛ ጥያቄ ተኩሳ ባራድ አሸትቶ ሌላኛው እስኪተኩስ አድፍጣ የምትጠብቅ ትመስላለች። የማንነት መገኛ የሆኑትን የመጀመሪያ የሕይወት ታሪኮች እና ዳራ ጨርሶ አልነካችም። ከስነ ልቦናዊ ዝግጅት ባለፈ በቂ መጽሐፍ ቅዱሳዊ እና ስነ መለኮታዊ ዝግጅት አድርጋለች፤ ግን ተጠያቂው ከወውድ የወጡ ጥቅሶችን እንደ ዶቃ ሲደረድር ወደ መስመር የሚያስገባ ከዝግጅቷም ያለፈ ዝግጅት መኖር ነበረበት። እንዲያም ሆኖ፤ መልካም ጅማሬና የተረጋጋ አረማመድ ነው ብዬ ማበረታታት እፈልጋለሁ። ምናልባት ጋዜጠኛዋ አወያይ (moderator) ሆና አንጻራዊ ጥያቄና ምላሽ ላይ ተሳታፊ የሆነ መጽሐፍ ቅዱሳዊ ስነ መለኮት ላይ የቆመ ሰው አብራ ብታቀርብ መልካም ነበር። መጨረሻ ላይ ተስፋ ሰጥታለችና ይህ ወደፊት ይደረጋል። በጠቅላላው ድንቅ የቃለ ምልልስ ዝግጅት ነው።

ከዝግጅቱ ጋር በተያያዥነት ለመጨመር፤ ጽሑፉን ከጨረስኩ በኋላ በExodus TV Show ያልተካተተ ክፍል ስላለ ያንን እንድንመለከት ተነገረኝና ከተጠያቂው በኩል የተለጠፈውን ሁለት ቀዳሚ ክፍሎች አግኝቼ ተመለከትኳቸው። ሁለቱ ክፍሎች ጉልህ የሆኑ ልምዳዊ አሳቦችን እንጂ ብዙም አስተምህሮታዊ ይዘት ስለሌላቸው፤ እንዲሁም በኢየሱስ ማንነት ላይ በተነገሩት ነገሮች ላይ ለውጥ የማይፈጥሩ ሆነው አግኝቻቸዋለሁ። በአርግጥም የExodus TV Show የጀመረው ከ3ኛው በመሆኑ ከፊት የተቆረጠ ክፍል እንደነበረው በግልጽ ይታያል። ይህ የቪዲዮ ዝግጅቱን በተመለከተ ነው።

በሰዎች ትምህርቶች ላይ ስጽፍ ልማዴ እንደመሆኑ የማደርገው ጽሑፉ ሳይታተምና ሳይበተን ለሚመለከተው ሰው መላክ ነው። ይህንን ጽሑፍም በሐዋርያ ፖዝ አገልግሎት ድረ ገጽ ላይ በሚገኘው የኢሜይል የመገናኛ አድራሻ እንዲሁም በሌላ ሊወክለው በሚችል አንድ ሰው በኩል April 10 ልክአለሁ። ይህንን ለሚመለከታቸው የመላክ ተግባር የማደርገው ለአስተያየትና ለምላሽ ነው። ይህ የግል አሳብን ለመግለጥ ዕድል ለመክፈት እና የተጻፈው፤ የተነገረው፤ ወይም የተሰጠው ትምህርት እዚህ እንደቀረበው መሆን አለመሆኑ አይተው እንዲነቅሱ ወይም ምላሽ እንዲሰጡ ለማበረታታት ነው። ከፖዝም ከሌላው ሰውም እስካሁን ምላሽ አላገኘሁም።

በዚህ ጽሑፍ የማቀርበው ባገጠጡት ስሕተቶች፤ በተለይም አስተምህሮታዊ በሆኑቱና በኢየሱስ ማንነት ላይ በተቃጠቱ ላይ ብቻ ነው።¹ ብዙ ጊዜ በስህተት ትምህርቶች ወይም በስሕተት አስተማሪዎች ላይ ስጽፍ የምጠይቃቸው ሦስት ጥያቄዎች አሉ። በነዚህ ጥያቄዎች ላይ የማገኘው መልስ 'አዎ' ሆኖ የሚያስጽፍ ነገር ከኖረ ብቻ ነው የምጽፈው። እነዚህ ጥያቄዎች፡

1. ይህ ትምህርት ወይም ይህ ጉዳይ ከቅዱስ ቃሉ፤ ከመጽሐፍ ቅዱስ ጋር ይጻረራል?
2. ጌታ ክርስቶስን ከክብሩ ያወርደዋል?
3. ይህ እንደጽፍበት ያደረገኝ ትምህርት የቅዱሳንን እምነት ያፈርሳል?

በዚህ መጣጥፍ ፖዝ ስለ ኢየሱስ የተናገራቸው ስሕተቶች ወይም የስሕተት ትምህርቶች ከላይ ያልኳቸውን ሦስት መስፈርቶች በትክክል ያሟላሉ። ከመጽሐፍ ቅዱስ ጋር ይጻረራሉ፤ ክርስቶስን ያዋርዳሉ፤ የቅዱሳንን እምነት ያፈርሳሉ። ስለዚህ ነው የምጽፈው።

በቃለ መጠይቁ ውስጥ ይህ ሰው ኢየሱስን አራት ነገሮች አድርጎ አሳይቶአል። እነዚህ አራት ነገሮች፡

1. ፖዝ አድራጊ/አስደራጊ (ፖዝ አስደራጊው ኢየሱስ)፤
2. የሰየጠነው/ሰይጣን የሆነው (ሰይጣኑ ኢየሱስ)፤

¹ የቪዲዮ ቃለ መጠይቁን ከዚህ ምንጭ ማየት ይቻላል፤ https://www.youtube.com/watch?v=vXh_XvSeR8o። በአራት መሰናዶዎች የተሰራጨ ሲሆን ቀጣዮቹን ክፍሎች ክፍል አንድ ሲከፈት ያገኙታል። ያልተካተቱትን ሁለት ክፍሎች ደግሞ ከ <https://www.youtube.com/watch?v=r2RZ2A2nBSQ> ላይ በመሄድ በመጀመሪያዎቹ ሁለት ክፍሎች ያገኙታል።



3. ሰው ብቻ/ሰው ብቻው (ሰውየው ኢየሱስ)፤

4. ታጃቢ (ታጃቢው ኢየሱስ)።

በቃለ መጠይቁ ውስጥ ብዙ ዝባዝንኬ የሆኑ ልምዶች ጉዳዮች ቢነሡም የሚያስጽፉኝ ጉዳዮች ላይ ያነሳኝቸውን መስፈርት የማያሟሉ በመሆናቸው በዚህ ጽሑፍ ውስጥ በነዚህ አራት ነጥቦች ላይ ብቻ አተኩራለሁ። አራተኛውና የመጨረሻው ርእስ የታይታ ጥማትን አመለካከት እንጂ አስተምህሮታዊ ጥንካሬ ወይም ጥቅምና ጉዳት የለውምና ልተውወው ነበር። ሆኖም ግን ኢየሱስ በምሳሌነትና በሞዴልነት የተነገረበት ስሕተት ስለሆነ በመጨረሻ ላነሣው ሆኗል። ሌሎቹ ሦስቱ ነጥቦችም ቢሆኑ ቃለ መጠይቁን በሚመጥን በመጠነኛ ጥልቀት እንጂ አጅግ ጠልቄ አልጻፍኩበትም። ይህን ስል በራሱ ትምህርት ላይ ብቻ ምላሽ ለመስጠት ያህል ጻፍኩ እንጂ፤ ለምሳሌ ከእርሱ በፊት ስለነዚህ ስሕተቶች የተናገሩትን እና የጻፉትን ሰዎች ከማመልከት ብዙም ያለፈ አላደረግሁም። ለምሳሌ፤ ኢየሱስ ሰየጠን የሚሉ እና ኢየሱስ ሰው ብቻ ነበረ የሚሉ ሌሎች ከፖዝ በፊት ኖረው ያውቃሉ። እነዚህን እዚህ ጽሑፍ ውስጥ በምልከታ ደረጃ ብቻ ነው በመጠኑ ያነሣሁት። ትኩረቴ ራሱ ፖዝ የተናገረው እና የቃለ መላሽ ነው።

እንደ መግቢያ ግን አንድ ጥያቄ መጣልና ከዚያ መንደርደር እሻለሁ። ያም፤ 'እነዚህ እንደ ፖዝ ያሉት ሰዎች የሚናገሩት ኢየሱስ የመጽሐፍ ቅዱስ ኢየሱስ ነው ወይስ እነርሱ የፈጠሩት ኢየሱስ?' ብሎ መጠየቅ ተገቢና የመልሳችን መዝገብ ወደሚገኝበት ወደ ቃሉ እንድንሄድ የሚያደርገን ጥያቄ ነው። ዛሬ የምንሰማው ሐሰተኞች አስተማሪዎች የሚሰብኩን ኢየሱስ የመጽሐፍ ቅዱስ ኢየሱስ ሳይሆን በምናባቸው የፈጠሩት ወይም ሰይጣን ፈጥሮ ያቀበላቸው ሌላ ኢየሱስ ነው። በዚህ ሰው ትምህርቶች ውስጥ የምናገኘው ኢየሱስ የመጽሐፍ ቅዱስ ኢየሱስ አይደለም። ሐዋርያው ጳውሎስ በ2ቆሮ. 11፥4 የሚመጣውም ያልሰበከነውን ሌላ ኢየሱስ ቢሰብክ፤ ወይም ያላገኛችሁትን ልዩ መንፈስ ወይም ያልተቀበላችሁትን ልዩ ወንጌል ብታገኙ፤ በመልካም ትታገሡታላችሁ። ያለው ያኔም አሁንም እውነት ነው። ሌላ ኢየሱስ፤ ልዩ መንፈስ፤ ልዩ ወንጌል። ይህ ታዲያ የሚታገሡት ትምህርት መሆን የለበትም።

1. ፖዝ አስደራጊው ኢየሱስ?

ፖዝ ከሚለው ቃል ልጀምር። ሐዋርያ ዘላለም የቅጽል ስሙ ፖዝ (pause) መሆኑን ይናገራል። Pause የእንግሊዝኛ ቃል ነው። ቋንቋ በዘመናት የሚወለድና እየኖረ የሚያድግ ኖሮም ሊሞት የሚችል የመግባቢያ መሣሪያ ነው። አማርኛ ከግዕዝ አብራክ እንደወጣ፤ እንግሊዝኛ ላቲንንም (ሮማይስጥን) ጨምሮ ከተለያዩ ቋንቋዎች አብራክ የወጣ ነው። Pause ከሮማይስጥ የተወሰደ የእንግሊዝኛ ቃል ነው። አንድን ነገር ለዘለቄታው ሳይሆን ለጊዜው ማቆም ማለት ነው። ልክ በሙዚቃ ወይም መዝሙር ማጫወቻ መዝሙር ሲዘመር ቆይቶ ለጊዜው አቁሞ ኋላ እንዲቀጥል እንደሚደረገው ማለት ነው። ወይም አንድ መኪና ኬላ ላይ ቆም ብሎ ተፈትሾ ጉዞውን እንዲቀጥል ሲደረግ ማለት ነው። ሐዋርያ ፖዝ ስሙ ለምን ፖዝ እንደተባለ በቃለ መጠይቁ ሲናገር፤

እግዚአብሔር በክርስቶስ ኢየሱስ የድህነትን፤ የኃጢአትን፤ የሞትን፤ የበሽታን አካሄድ ፖዝ አርጓል፤ አቀሟቸዋል። እነዚህ ነገሮች በሰው ሕይወት ውስጥ ፍሰታቸው ተከልክሏል። እኛ ግን እሱን ፓርት አናይም። የቆሙት በመስቀል ነው። ልክ ይኼ የቆሙትን ነገሮች ከዚህ ትውልድ ላይ ታቆምልኛለህ፤ አሁን በማስተምርሽ ትምህርት፤ በሚገባሽ እውቀት፤ ይህንን የጨለማ ፍሰት፤ ታቆምልኛለህ አለኝ ማለት ነው። . . . ፖዝ ታረግልኛለህ ሲል ሰዎች እውነትን እንዲያውቁ ታደርጋለህ፤ ባይ ዘ ዌይ፤ ፖዝ ማለት የቃሉ ፍቺ፤ ማቆም ማለት ነው።

. . . ፖዝ ማለት ፍቺውን ልንገርሽ፤ ፖዝ ማለት ጳውሎስ ማለት ነው። ሌላ ፍቺ የለውም። ጌታ ያለኝ በቀጥታ ምን እንደሆነ ታውቄያለሽ? በዚህ ትውልድ መሐል ለኔ ጳውሎስ ነህ ነው ያለኝ። እኔ ጳውሎስ የሚለውን ቃል ትርጉሙን ወሰድኩኝና ጳውሎስ የሚለው ፊደል የግሪክ ቃል ላይ ሄጄ ሳጠናው የመጀመሪያው ላይ እመጀመሪያው ወርድ ማለት ነው፤ ሊትል ማለት ነው፤ ሩት አረጃፍል ኤግዛቲቲቭ ኮንኮርዳንስ ሚባል አለ ግሪክና ሂብራይስጥ ያለው፤ ሩት ወርዱ ላይ ሄጄ ስመለከተው ሩት ወርዱ ምን ይላል? ፖዝ ይላል። ጳውሎስ ለመጀመሪያ ጊዜ ጳውሎስ የተባለው የትጋ እንደሆነ ታውቄያለሽ? ምን አርጎ ጳውሎስ እንደተባለ ታውቄያለሽ? [ሐዋ. 13፥8-11 ከተነበበ በኋላ] . . . እስከ ጊዜው ፀሐይን አታይም አለው። በሌላ አማርኛ ሰውየውን ምን አረገው? ፖዝ አረገው። ጳውሎስ ፖዝ ነው። ጳውሎስ ማለት ፖዝ ማለት ነው።

ይህች ናት ትርጉማ! ከስሙ ትርጉም ብንነሣ ለማለት እንጂ ልናገር የምወደው በኢየሱስ ማንነት ላይ ነው። ግን ስሙ ፖዝ ከፖዝ አስደራጊው ጋርም ስለሚገናኝና 'ፖዝ ታረግልኛለህ' ባዩ ኢየሱስ ስለሆነ ነው የማነሣው እንጂ እንዲህ ያለ የፌዝ፤ የቀለለና ወራዳ አተረጓጎም ሊጻፍበትም የተገባው እንኳ አልነበረም። ይህ ሰው የመጽሐፍ ቅዱስ ጥቅሶችንም ያላሉትን እንዲል እያደረገ ሊፈታ የሚጥከረው በዚህ መንገድ መሆኑን ዝቅ ስንል እናየዋለን።

ጳውሎስ Παύλος የግሪክ ሳይሆን የሮማይስጥ ቃል ነው። ስም ሳይሆንም ቅጽል ነው፤ እንዳለውም ትርጉሙ ትንሽ፤ ታናሽ ማለት ነው። ከቃል በታች ያሉ ንዑሳን የቃል ቁርጥራጮችን ከፈለግን ፖዝንም ጨምሮ ሌላ ሌላ ትርጉምም ልናገኝ እንችላለን። ግስ እንደ ቃል መሠረት ስለሚታይ፤ ስም ወይም ቅጽል በተጻፈባቸው ስፍራዎች ትርጉም ፍለጋ ከግስ ጋር እንዲገናኝ ይገደዳል። 'ይህ፤ ትንሽ የሚባለው ቅጽል ከምን ግስ ጋር ይቀራረባል?' የሚለው ጥያቄ ለቅጽበት ወይም ለትንሽ ጊዜ ማቆም (παύω ፓዎ) ከሚለው ጋር ያቆራኘዋል። ይህ እንግዲህ ቅጽሉን (ትንሽ የሚለውን) ከግስ ጋር ለማቆራኘት የተሄደ አፈታት ነው እንጂ የጳውሎስ ጳውሎስነት ከቅጽበት ጋር የሚገናኝ ስለሆነ አይደለም።

ጳውሎስ የሚለው የጳውሎስ ስም በዚያ ስፍራ ለመጀመሪያ ጊዜ ተጠቀሰ እንጂ ሳውል ጳውሎስ የተባለው ቀድሞም ነበረ። ጳውሎስ የተባለው ሳውል ግን የሚለው ሐረግ የሚነግረን ስሙ ቀድሞውኑ ጳውሎስ መሆኑን እንጂ ሰዎች ተሰብስበው የዳቦ ስም ሲያወጡለት አይደለም። የፌዝ አተረጓጎም ያልኩት ስለዚህ ነው። እዚያ ድረስ ሳይኬድ ግን ጳውሎስ ለቅጽበት ወይም ለጊዜው ወይም ለትንሽ ጊዜ ማቆም ማለት ሳይሆን፤ ከዚያም ጋር የሚገናኝ ሳይሆን እንዲያው ትንሽ ማለት ብቻ ነው።

'ጳውሎስ ማለት ፖዝ ነው፤ ወይም ለጊዜው ማቆም ነው' ከተባለማ፤ 'ምስጉን ማለት መሰገ ከሚለው ግስ ስለወጣ መመስገ ማለት ነዋ!' እንደማለት ነው። ግን ነው? አይደለም። የፖል እና ፖዝ ግንኙነት ልክ እንደዚያ ነው ለማለት ይቻላል። ጳውሎስ ከዚያ በፊት ሳውል እንደነበረ እናውቃለን እንጂ ለምን ጳውሎስ እንደተባለ አልተጻፈልንም። ሳውል (Σαύλος ሻሎውል) የዕብራይስጥ ቃል ሆኖ መጠየቅ፤ የራስ ማድረግ፤ የኔ ነው፤ ይገባኛል፤ መብቴ ነው ማለት ነው። የጳውሎስ የሮማይስጥ ስም እና የግሪክ አጻጻፍ ሳውሎስ እና ጳውሎስ (Σαύλος እና Παύλος) እንደ ግጥም ቤት የሚመታ አጠራር ነው። ምናልባት ጳውሎስ ከአጠራሩ መመሳሰል ጋር አብሮ ከመብተኝነት ይልቅ ትንሽነትና ትሕትናን የሚያመለክት ስም መምረጡ የማንነት መታወቂያ ቅየራ ይመስላል እንጂ የነገሮች ኬላ ወይም አስቆሚ የመሆኑ ገላጭ አይደለም።

ይህን ስላደረገ (የጠንቋዩ በርያሱስ ወይም ኤልማስ እስከ ጊዜው ዕውር ስለሆነ) ፖዝ ተባለ ካልንማ ጳውሎስ ሺህ ነገር ስላደረገ ሺህ ስም ሊኖረው ነዋ! ደህና፤ ይህ በርያሱስ ዕውር የሆነበት 'እስከጊዜው' የተባለው ቃል ፖዝ ከሚለው ቃል ጋር ይዛመድ እንደሆነ ብለን



ብንመረምር ምንም ግንኙነት እንደሌላቸውም እናያለን። እስከ ጊዜው ማለት ፖዝ ማድረግ ከሆነ፤ እስከጊዜው ἄχρη καιροῦ አክራ ካይሩ እና ለጊዜው ማስቆም παύω ፓዎ መመሳሰል ነበረባቸው፤ ግን እንኳን ሊመሳሰሉ ተያይተውም የማያውቁ ምንም ግንኙነት የሌላቸው ሆድና ጀርባ ናቸው። ግሪኩን ትተን ከላይ የጻፍኩትን አማርኛ ብቻ የሚያነብብም ያስተውለዋል።

ፖዝ የፌዝ ብቻ ሳይሆን የተምታቱ፣ የተዘባረቁና የተደናገሩ አፈታቶችን በማቅረብ እየተካነ መጥቶአል። ይህን በመጀመሪያ ያስተዋልኩት፣ ዝብርቅርቁ ዓለም በተባለች መጽሐፈት ነው። የመጽሐፈቷ ይዘት እንደ ርእሱ ዝብርቅርቅ ነው። ከዚያ በኋላ ተሻሽሎ ታትሞ እንደሆነ አላውቅም እንጂ የመጀመሪያው አትም እራሱና እግሩን ለመለየት የሚያስቸግር ከአማካኤል ሆስፒታል ማተሚያ ቤት የወጣ የሚመስል መጽሐፍ መሆኑን ያነበቡ ሊታዘቡት ይችላሉ። እዚህ የሚታየውም ከዚያ የባለ የተደናገረና የሚያደናግር አፈታት ነው። ሌላው በዚህ ሰው አነባበብ እና አፈታት ውስጥ የሚታየው ጥቅሶችን በሚጠቅስበት ጊዜ የሚፈልገውን ስለሚሉ ብቻ እንጂ ዐውድ የሚባል ነገር ስለመኖሩም ግድ የሚሰኝ አይመስልም። ምንም የመጽሐፍ ቅዱስና የስነ መለኮት ትምህርት ዳራ ከሌለው ሰው ስለ ዐውድና ዳራ መጠበቅም አይቻልም።

በዚህ ቃለ መጠይቅ ላይም ያስተዋልኩት ይህንን ዐውድ-ዘለልነት ነው። ጥቅስን ከስፍራው ፈንቅሎ ከጥቅሱ ውስጥ ቃልን ብቻ ወስዶ መፍታት የስሕተት ትምህርቶች ዋና መታወቂያ ነው። ዋና መታወቂያ፣ የፖዝ ፍቺ የዚህ ጉልህ ምስክር ነው። ጳውሎስ ማለት ፖዝ ነው፤ ፖዝ ማለት እኔ ነኝ፤ በሽታ፣ ድህነት፣ ሞት፣ ኃጢአት ፖዝ ተደርገዋል ማለት ከፌዝ ያለፈ ነጂ አፈታት ነው። ይህ ከዐውድ ውስጥ ጥቅስን ፈንቅሎ፣ ከጥቅስ ውስጥ ደግሞ ቃልን ነቅሎ አውጥቶ ማውለብለብ ቃሉን ለማያጠኑ ሰዎች ዕጹብ ደንቅ አፈታት መስሎ ሊታይ ይችላል። ግን የስሕተት አስተማሪዎች ባንዲራ ነው። እንድንጠነቀቅ የሚያደርገን ማስጠንቀቂያም ነው።

ጳውሎስ ማለት ፖዝ ማለት ነው፤ እኔ ጳውሎስ ነኝ፤ ስለዚህ እኔ ፖዝ አድራጊ ነኝ ማለት ከአፈታትና አገነዛዝብ ደንብ የተፋለሰ ብቻ ሳይሆን ብልሹ አፈታት ነው። ይህ ሰው በመጽሐፍ ቅዱስ ትምህርት ውስጥ አለማለፉን በግልጽ እየተናገረ መጽሐፍ ቅዱስ ትምህርት ቤቶች እየከፈተ የሚያስተምር መሆኑ እንዲህ ያሉ ብልሹና ጠማማ ፍቺዎችና አጣማሚ ፈቺዎች እየተባዙ የመምጣታቸውን መንገድ ቀያሽ መሆኑንም የሚያሳይ ነው። ዕውራን መሪዎችን የሚያሰለጥኑ ዕውራን አሰልጣኞች ማለት ይህ ነው። በእውነቱ በጸሎትም በትምህርትም ፖዝ መደረግ ያለበት ይህኛው ብልሹ አካሄድ ነው።

ፖዝ ማድረግ ማቆም ከሆነ፤ ኢየሱስ እነዚያን አምስት ነገሮች (ድኅነትን፣ ኃጢአትን፣ ሞትን፣ በሽታን፣ ጨለማን) አቁሟልኝ ብሎታል ማለት ነው። Pause ማድረግ ከላይ እንዳልኩት ለዘለቄታ ሳይሆን ለጊዜው ማቆም፣ ወይም ቆም ማድረግ ነው። ኬላ ወይም የመንገድ መብራት ላይ ተሽከርካሪዎች ለትንሽ ጊዜ ቆም ብለው እንደሚቀጥሉት፣ እንደሚሄዱት እነዚህ ነገሮች አንድ ቀን እንደሚቀጥሉ ሆነው ለጊዜው ነው ልጓማቸው የተያዘው ማለት ነው? ከፖዝ ትርጉም ጋር ካቆራኘነው ይመስላል። ከልጆቻችን ጋር ሆነን በመኪና ወደ አንድ ቦታ ስንሄድ የምንሰማው መዝሙር ወይም የክርስቲያን ሬድዮ ጣቢያ ነው። ወሬ ስናወራ መዝሙሩን አቆመዋለሁ። ወሬያችንን ስንጨርስ፣ unpausa አድርገው ይሉኛል። ከቆመበት ይቀጥል ማለታቸው ነው።

ፖዝ ለጊዜው ማቆም ከሆነ አንድ ቀን unpausa ይደረጋል ማለት ነው? እነዚህን ነገሮች (ኃጢአት፣ ድኅነት፣ በሽታ፣ ጨለማ፣ ሞት) እንዳስቆማቸው ይቀራሉ ወይስ አንድ ቀን ከቆሙበት ይቀጥላሉ? የተደረጉት pause ከሆነ ይቀጥላሉ ማለት ነው። ምክንያቱም እስከወዲያኛው እንዳይቀጥሉ ከተፈለገ መደረግ ያለበት ፖዝ ሳይሆን

ጨርሶ ማስቆም ወይም ማቆም ነው። ለፖዝ የተናገረው ኢየሱስ እነዚህን ነገሮች ከዚህ ትውልድ ላይ ፖዝ ታደርጋልኛለሁ ብለው፣ ያንን ያለውን 'ኢየሱስ' እስከመቼ መሆኑን ጠይቆ ይሆን? ያስቆመው እርሱ ከሆነ የሚያስቀጥለውም እርሱ ነው ማለት ይሆን? ወይስ እንዲቀጥሉ ካልፈለገ እርሱ እስከፈለገ ድረስ ሊያስቆማቸው ይችላል ማለት ነው? ይህ ከሆነ ይህን የማድረግ ሥልጣን በእጁ ነዋ!

ለመሆኑስ እነዚህ ነገሮች እውነት ፖዝ ተደርገዋል? ቆመዋል? ይህ የጠማማና የተዘበራረቀ አተረጓጎም ችግር ነው እንጂ ፖዝ እነዚህን ነገሮች ፖዝ አላደረጋቸውም። አርጂናሌው የክርስቶስ ሐዋርያ ጳውሎስም ቀጥ አላደረጋቸውም። የሚደንቀው ነገር፣ ጌታችንና መድኃኒታችን ኢየሱስ ክርስቶስም እንኳ ፖዝ አላደረጋቸውም። እነዚህ ነገሮች (ድኅነት፣ ኃጢአት፣ ሞት፣ በሽታ፣ ጨለማ) አልቆሙም። የዛሬ ሁለት ሺህ ዓመት በሥጋ የተገለጠው ታላቁ ጌታ ያላቆመውን ዘበናዩ ሐዋርያ ፖዝ እስኪወለድና እስኪያድግ፣ አገልግሎት እስኪጀምርና እነዚህን መርገሞች በእርሱ 'ሪሞት ኮንትሮል' ጠቅ አድርጎ ቀጥ እስኪያደርጋቸው ድረስ ሲፈሰሱ መኖራቸውና አሁን ቀጥ ወይም ለጊዜው ቆም ማለታቸው ይህን ሰው የላቀና ልዩ አያደርገውም? የላቀ ልዩ ሰው የመሆን ጥማት አስቀያሚ አባዜ ነው።

እግዚአብሔር የአገርን ወይም የዓለምን ሁሉ ችግር ፈቺ የሆነ አንድ ሰው ሾሞ አያውቅም። ሰሎሞንም፣ ዳዊትም፣ አዳምም ጳውሎስም ለዚህ አቻ የለሽ ተግባር አልተሾሙም። ዛሬም ያ ሰው ሐዋርያ ፖዝ ሊሆን አይችልም። ነገም፣ ክርስቶስ ዳግም እስኪመጣም በክርስቶስ የሚሾም ሰው የለም። ቃሉ ይህንን አይልም። ስለራሳቸው የገዢ አመለካከት ያላቸው ሰዎች በስነ ልቦና ጠበብት pathological egotist ወይም megalomaniacal ይባላሉ። ይህ እዚህ የምናየው አመለካከት ያንን ይመስላል። የትውልድ ታዳጊ እንደሆኑ ራሱን መቁጠር የታዳጊነት ወይም የቤዛነት አባዜ ነው። Messiah complex ይሉታል። ይህ ራሱን ክርስቶስን የማስመስል፣ ሥልጣንን የመከናከብ፣ ራሱን ቢዛ የማድረግም ጭምር ከጤናማነት የራቀ አመለካከት ነው። ቢዛችን አንድና አንድ ብቻ ነው፤ እርሱም ጌታ ክርስቶስ።

ፖዝ እንደሚነግረን፣ "እግዚአብሔር በክርስቶስ ኢየሱስ የድህነትን፣ የኃጢአትን፣ የሞትን፣ የበሽታን አካሄድ ፖዝ አርጓል፤ አቁሟቸዋል። እነዚህ ነገሮች በሰው ሕይወት ውስጥ ፍሰታቸው ተከልክሏል።" ግን እውነት ተከልክሏል? አንዱና ብቸኛው ንጉሥ ኢየሱስም በመስቀሉ ላይ ስለ እኛ ተውላጣዊ ሞታችንን ሞቶ፣ ኃጢአታችንን ተቀብሎ ከአብ ጋር አስታረቀን እንጂ ኃጢአትን፣ ድህነትን፣ ሞትን፣ በሽታን፣ የጨለማ ፍሰትን ከዓለም ላይ አላጠፋም። ይህ ቢሆንም ቀድሞውኑ ቆመዋልና አንድ ዘበናዩ 'ሐዋርያ' እስኪነሣና ራሱን እስኪሾም ድረስ 2 ሺህ ዓመታት መጠበቅ የለበትም። ከተነሣና ከተሾመስ ወዲህ ምነው እነዚህ ነገሮች ሁሉ እየፈሰሱ አሉ? ፖዝ እኮ አልተደረጉም! ገናም ጌታ ክርስቶስ ዳግም እስኪመጣና እስኪወስድን ድረስ በጋና ከረምት እንደሚኖሩ እነዚህ ነገሮችም መኖራቸው ይቀጥላል።

ፖዝ አስደራጊው የተሰኘው የመጽሐፍ ቅዱስ ጌታና መድኃኒት ኢየሱስ እነዚህ ነገሮች ከምድር ላይ እንደሚወገዱ ወይም ተይዘው እንደሚቆዩ፣ ጠቅ ተደርገው ቀጥ እንደሚሉ አልተናገረም። በምድር ሳለን መከራ እንዳለብን ነው ያስተማረን። ይህ ሥጋ እስከሚዋጅበት ጊዜ ድረስ በዚህ ሥጋ እስከኖርን ድረስ የውድቀት መዘዞች፣ ጠንቆችና ውጤቶች ይፈራረቁበታል።

በሽታና ሞት በፖዝ ፖዝ አልተደረጉም፤ ልንታመም እንችላለን፤ ጌታ መጥቶ ካልተነጠቁን በቀር እያንዳንዳችንም በየተራችን እንሞታለን። በጸጋውና በምሕረቱ ብቻ ከበሽታ ብንጠበቅም እንኳ ሞትን ግን እንሞታታለን እንጂ ሞት ፖዝ አልተደረገም። ኃጢአትስ! እንኳን ያልዳኑ ፍጥረታውያን ይቅሩና በበጉ ደም የተዋጀን እኛም በየሶለት ኑሮአችን እየወደቅን የምንነሣ ነን እንጂ ፍጹማን አይደለንም። ፖዝም



አይደለም። ቃሉ ወደ ፍጽምና እንደምናድግ እንጂ ፍጹማን እንደሆነን አያስተምርም።

ድንኳን? ዛሬ የየዋህ ክርስቲያኖችን ገንዘብ እየመዘመዙ እንደ እንጉዳይ ወይም እንደ የናስ ቅል በአንድ ሌሊት ባለጠጋ የሆኑ የዘመናችን ሐዋርያትና ነቢያት ቁጥር ብዙ ነው። እነዚህ ድንኳን እንዳሻራቸው መናገር ይችሉ ይሆናል፤ ጌታ እንዳበለጸጋቸውም በመናገር ሊሸነግሉ ይሞክሩ ይሆናል፤ ግን ይህንን ሽንገላ የሚሉት በንጹሕ ጎሊና ሊሆን አይችልም። ሽንገላ ንጽሕና የለበትም። ተደጋግሞ የተረጋገጠው እውነት እነዚህ ሰብክ አደሮች በአንድ ጨረቃ ከበርቴ ሲሆኑ የሚያገለግሏቸው ሰዎች ግን ከድጡ ወደ ማጡ የሚወርዱ መሆናቸው ነው።

የጨለማ ፍሰት? ጨለማውም የንጋቱ ኮከብ ኢየሱስ እስኪመጣ ድረስ ይቀጥላል። ዓለማችን ከትናንቱ ዛሬ ብሩህ እየሆነች ሊመስለን ይችላል፤ ግን አይደለችም።

ይህንን ፖዝ የማድረግ ነገር እንዲያብራራ ተጠይቆ ሲያብራራ ይህን የሚያደርገው በቃል፤ በሰብክት መሆኑን ተናገረ፤ ይህ ደግሞ ሌሎች ከሚሰብኩት ቃል ልዩ የሆነው በምን መሆኑ ከቶም አልተነገረም። የቀደሙትን ሰባኪዎች ለማጥላላት ግን ብዙ ብሎአል። ለምሳሌ፡ "ኢዮብን የሚሰብኩ አሉ፤ እግዚአብሔር ሰጠ እግዚአብሔር ነሳ እያሉ። አሁን እስኪ፣ በአዲስ ኪዳን እግዚአብሔር ይሰጣል እንጂ ይነሳል?" ሲል ጋዜጠኛዋን ይጠይቃታል። ፖዝ የሚሰብኩው እግዚአብሔር መስጠት ብቻ እንጂ ለመንሳት እንዳይችል የተደረገ ሰው ፈጠር፤ ሰው ሠራሽ አምላክ ነው ማለት ነው። የጌታ ሐዋርያ ጳውሎስ መብዛትንና መጉደልን የማያውቅ ሰው ነበር? አልነበረም። ፖዝ፡ "ከመዝሙረ ዳዊት የሚጠቀሱ ጥቅሶች አሁን ኢየሱስን ያሳያሉ? አያሳዩም፤ መዝሙረ ዳዊትን ነው የሚያሳዩት። መዝሙረ ዳዊትን የሚያሳይ ነገር እኔ ማሳየት አልፈልግም፤ ኢዮብን የሚያሳይ ነገር ማሳየት አልፈልግም" እያለ በቃሉ ላይ ሲዘብት ቅንጣት ታህል ፍርሃት አይታይበትም። አለማውቅ የሚያከናውነው ድፍረት ከወኔ ይልቅ ያዳፍራል። ፖዝ ኢየሱስን ብቻ ማሳየት እንደሚሻ ይነግረናል። የሚያስፈራው ነገር ግን የሚያሳየን ኢየሱስ ሐዋርያው ጳውሎስ የሚነግረን ሌላ ኢየሱስ መሆኑ ነው።

"ኃጢአት፣ ድህነት፣ በሽታ፣ ሞት የሰይጣን መገለጫ ናቸው" ሲል ክርስቲያኖች ከነዚህ ነገሮች የጻዱ ሊሆኑ ይገባል ማለት ነው። ከሞትም ጭምር። ከሞቱ መቼም መት ወቃሽ ስለማይኖር አይከሰሱም እንጂ 'ክርስቲያን መሞት የለበትም' የሚል ቅጥፊት የሚሰብኩም ደርዘን ሙሉ አሉን። ጌታ ክርስቶስ ዳግም እስኪመጣ ድረስ ይህች ምድር ምን እንደምትመስል መጽሐፍ ቅዱስ በጣም ግልጽ አድርጎ ይነግረናል። ከነዚህ ግልጽ ነገሮች ውስጥ ግን ኃጢአት፣ ድህነት፣ ሞት፣ በሽታና፣ የጨለማ ፍሰት pause እንደሚደረጉ በአንድም ስፍራ አይናገርም። ፖዝ pause እንዳደርግ ነገረኝ የሚለው ኢየሱስ ማን መሆኑ መጠየቅ ያለበት ትልቅ ጥያቄ ነው። በመስቀል ላይ የሞተልን የእግዚአብሔር ልጅ ኢየሱስ እንዲህ የመሰለ ቅሌታም ሹመትና ፊዘኛ ሹም የሚሾም ንጉሥ አይደለም። ታዲያ፣ እንዲህ ያለ በመጽሐፍ ቅዱስ ውስጥ የማይገኝ pause አድራጊ ሹም የሚሾም ማን ሊሆን ይችላል? መልሱ ግልጽ ነው።

በኢየሱስ የሚመስል ሰይጣን በሥራ ላይ መሆኑን የረሳንበት ቀን ትጥቃችን የተፈታበት ቀን ነው። ኢየሱስን በማንነቱ ለማወቅ ደግሞ 'ታዮኝ፣ ተናገረኝ፣ ተገለጠና ይህን አለኝ፣ ላከኝ፣ ሾመኝ፣ ቀሳኝ፣ ሌላም ሌላም' የሚሉንን ሰዎች ሳይሆን በቃሉ ውስጥ ራሱን የገለጠውን፣ የተጻፈውን ያንን ጌታ ነው መስማት ያለብን። ከመጽሐፍ ቅዱሳችን ጋር ያለን ግንኙነት እንደ ደባል በልክና በድርብ የሆነ ጓደኝነት ብቻ ከሆነ በተገመዱ ጥቅሶችና 'መገለጥ' በሚሉት ነገር በቀላሉ ልንታለልና ልንወሰድ እንችላለን። ያንን ኢየሱስ ካላወቅነው በሐሰተኛ ኢየሱሶች እንደ ዘበት ተጎትተን ልንወሰድ እንችላለን።

እንደገና ከላይ የጠቀስኩትን ቃል ልድገም፤ የሚመጣውም ያልሰበክነውን ሌላ ኢየሱስ ቢሰብክ፤ ወይም ያላገኛችሁትን ልዩ መንፈስ ወይም ያልተቀበላችሁትን ልዩ ወንጌል ብታገኙ፤ በመልካም ትታገሡታላችሁ። 2ቆሮ. 11፡4። ይህ ሐዋርያ የሚያስተዋውቀን ኢየሱስ ድህነትን፣ ኃጢአትን፣ ሞትን፣ በሽታንና ጨለማን ፖዝ የሚያስደርግ ብቻ ሳይሆን የሰይጣን ባሕርይ የተላበሰ ኢየሱስም ጭምር ነው። እንየው።

2. ሰይጣኑ ኢየሱስ?

ኢየሱስ ሰየጠ (ወይም ሰይጣን ሆኖ ነበር) ወይ? ለሚለው ጥያቄ በግልጽ መልስ በመስጠት ፈንታ ዙሪያ ዙሪያውን ሲጎደፍር ቆየና፤ ከዚህ በፊትም ያላለውን እንዳለ ተደርጎ እንደተነገረበት አሁን መታተም ባቆመ መጽሔት እንደተጠቀሰ ካተተ በኋላ በጋዜጠኛዋ በእርግጥ ኢየሱስ እንደሰየጠ ሲጠየቅ፡

'ዘላለም ሰይጥኗል ኢየሱስ ትላለህ' ብለው ማቴቴስ ላይ አውጥተውኛል። በመጀመሪያ ደረጃ ያንን ቃል በቀጥታ ኢየሱስ ሰይጥኗል ሚለውን አልተጠቀምኩም። ግን፣ ቃሉ የሚናገርበት እነሱ እንዴት እንዲህ ትላለህ ሲሉ ያልኳቸው፣ 'ይሄ እኮ ማለት ከባድ ነገር አይደለም፤ አየሽ? ክርስቶስ እኔን ሲያስረዳኝ ማለት ነው። ስለ ሰዋዊ ማንነቱ አስረድቶኝ ከዚያ በኋላ ስልጠና ሰጠሁኝ ስለ ክርስቶስ በምድር ላይ ሰዋዊ ማንነት፣ የኖረበት ሕይወት ምናምን፣ ከዚያ በኋላ ሰዎች ጥያቄ አነሱ ምክንያቱም ማንም ያለበትን ዶክትሪን ነው ሚያምነው፤ ተጨቃጨቁ፤ ሄዱ እነሱ። 'ሰው መሆኔ ነው የገረመህ?' አለኝ። 'እርግማን ሆኜ፣ ኃጢአት ሆኜ፣ የግብጽ የበኩር ልጅ ሆኜ ሞቼላቸዋለሁ።' ሆኜ ነው ያለው። አሁንን ይሄንን ሆነ የሚለውን እንዴት ትተረጉሚያለሽ? ኃጢአት የእግዚአብሔር መንግሥት አይደለም። የእግዚአብሔር ስብዕና አይደለም። እርግማን የእግዚአብሔር ማንነት አይደለም።

ፖዝ ኢየሱስ እንዲህ አለኝ የሚለው ነገር ከተጻፈው ቃሉ ጋር እኩል ሥልጣን ያለው ተደርጎ ነው የቀረበውና ማብራሪያ የተደረገው። 'ይህንን ምን ትይዋለሽ?' ብሎ ጋዜጠኛዋን ሲጠይቅ ቃሉን አንብቦ፣ 'ይህንን እንዴት ትረጂቃለሽ?' የሚል ነው የሚመስለው። የግብጽ የበኩር ልጅ ሆኜ ሞቼላቸዋለሁ ያለው ማን ነው? ለማን ነው? መቼ ነው? ይህ የመስቀሉ ሞት ነው ወይስ ሌላ? ኢየሱስ የግብጽ የበኩር ልጅ ሆኖ ከሞተ በመስቀል ላይ ከመሞቱ በፊትም ሞቶ ነበር ማለት ነው። ሰው ሳይሆን፣ ሥጋ ሳይለብስ በፊትም መለኮት ሞቶ ነበር ማለት ነው። ወይስ ይህ ሌላ ኢየሱስ ነው? ይህ በእርግጥ፣ ያልሰበክነውን ሌላ ኢየሱስ ቢሰብክ የተባለው ሌላ ኢየሱስ ነው።

... አምላክ እርግማን ይሆናል? አምላክ ኃጢአት ይሆናል? አምላክ የኃጢአት ኔቸር አለው? አየሽ አሁን ችግራችን ምን እንደሆነ ታውቁያለሽ? ለኛ ብሎ ማንነቱን ሳይቀይር ነገር ግን ሙሉ ባሕርያችንን ወስዶ የገለጠውን ማንነት፣ 'ና! በውስጡ መለኮት ይዞ በሥጋው ሰው ሆኖ እንደዚህ ብሎ [እንላለን ይህ] ቢዘነቱን ፍጹም አያደርገውም።

... [ሰየጠ የሚለውን] ይህንን ቃል የተጠቀሙት ሌሎች ናቸው። የነ ኪዳን፣ የሌላ ፌይዝ ላይ ያሉ ሰዎች ያሉት ነው። ግን ያሉትም ቢሆን ብዙ ስሕተት አይደለም። ለምን ብትይ ቃሉን ላሳይሽ፤ ... የወረደበትን ጥልቀት፣ የወጣበትን ከፍታ፣ አይደለም አፌሶን ላይ ያለው? ይህ ከሁሉ በታች ደግሞ የወረደው ሁሉን ይሞላ ዘንድ ወደላይ ወጣ። [ጋዜጠኛ፣ ሰየጠ ካላልክ ለምን ልታሳምነኝ ትሞክራለህ?] እኔ ላሳምነሽ የምክክረው እዚህ ውስጥ (አእምሮ ውስጥ) ያለውን ባሕላዊ አስተሳሰብ ... ክርስቶስ ንጉሥ ነው ትያለሽ፤ ክርስቶስ ንጉሥ ብቻ አይደለም፤ እስከ ጥልቅ የወረደ ነው። የወረደበትን ልክ መናገሽ ምንድነው ከፋቱ? ያልወረደበት ጥግ አለ ወይ? ሁሉን ይሞላ ዘንድ ከሁሉ በታች የወረደው ነው። አሸናፊነት እኮ አይደለም ያ። ሁሉን ይሞላ ዘንድ ከሁሉ በታች ወረደ ይላል። መውረዱ ዋጋ እያስከፈለው ነው የወረደው፤ አይደለም?



የክፈለውን ዋጋ መናገር ለምን በሃይማኖት አሳብ ላይ ሆነን ለምን እንደ ክፉ አድራጊ ሰዎችን እንከሳቸዋለን?

ትምህርቱ ተጠምዘዞ እዚያው የተሸከረከረው ቃሉን አላልኩም እያለ ትምህርቱን፤ ማለትም፤ ክርስቶስ ሰየጠን የሚለውን ትምህርት ግን ስለሚቀበል ነው። የተሰመረውን ዐረፍተ ነገር ልብ ይልል። 'እነዚያ ኢየሱስ ሰየጠን ያሉት ብዙም ስሕተት አይደለም' ማለት ብዙ እውነት ነው ማለት ነው። ስለዚህ ኢየሱስ ሰየጠን ማለትን በትክክል ይቀበላል ማለት ነው። በእርግጥ ጋዜጠኛዎ እንደሞገተችው ሰየጠን ካላለ ጉዳዩ በግልጥ እዚያ ላይ መቆም ነበረበት። ግን አይደለም።

አንቺ ሰለባ የሆንሽበት አንድ አስተሳሰባዊ ዓለም አለ። የዚያ አስተሳሰባዊ ዓለም ሪፍሌክሽን ነው ስሜትሽን የነዳው። በሌላ መልክ ደግሞ ዓይንሽ ቢከፈት ክርስቶስ የወረደውን ጥግ ክብሬ ነው ብለሽ ዓይንሽ ቢከፈት ያንን ስትይው አታፍሪም? እኔ ስለ ቃል ነው ያወራሁት እንጂ ስለዚያች ነገር አይደለም። አይምሮሽ ውስጥ ግን የተገነባ ነገር አለ። ክብር ሚባለው ነገር ይሄ ነው፤ ውርደቱም እኮ ለኛ ክብራችን ነው።

... ኢየሱስ ጴጥሮስን፤ 'ሂድ አንተ ሰይጣን ከስስተኋላዬ' ያለው፤ ይቅርብሽ ብዬ ነበር ግን ልበለው፤ ጴጥሮስ አስኪሰየጥን ድረስ ሄዷል ማለት ነው? ጴጥሮስ አስኪሰየጥን ሄዷል? መልሼልኝ። የጴጥሮስ የሕይወት እስታንዳርድ አዘቅት መጠኑ እስኪሰጥን ወርዷል? ኢየሱስ ጴጥሮስን መቤኸሩ ካለበት ወርዶ እታች ድረስ ማዳን አለበት። ... ኢየሱስ እንደተናገረው ጴጥሮስ የሰው ልጅ ሆኖ አስከመሰጠን ድረስ ሄዷል? ጌታ ደግሞ ሰውን ለመቤገጥ ድንገት ሰው እስከወረደበት ጥግ መውረድ አለበት? ስለዚህ ጴጥሮስ ከሰጠንበት ሁኔታ ለመውጣት ክርስቶስ መሰጠን አለበት? ጴጥሮስ ሰጥኖ ከሆነ? እኔ ያንን ነው ጥልቅ አርገሽ እዬም የምለው። እኔ እስከ እርግጥን አምናለሁ፤ እኔ አንቺንም አዲያንሱንም ቻሌንኛ የማረገው ፊደሉ ላይ ያለው የሃይማኖትና ከንቱ ትሕትና ቋንቋ ለምን እንጠቀማለን? እንዲህ ብለን ብንወስድስ? ጴጥሮስ እስኪሰጥን ድረስ ባሪያ ሆኗል ለሰይጣን? ጴጥሮስን ሰጠኝ እስኪያስብለው ድረስ? የሰው ልጅ የውድቀቱ ጥግ መሰጠን እስከሚለው ድረስ ወርዷል? ከወረደ፤ ክርስቶስ ያንን ሰው ለማውጣት መስይጠን እስከሚለው ቢወርድ ምን ችግር አለው? እኛን ነው ሃይማኖታዊ አይምሮ ቃሎቹን ለሚፈልገው ነገር ብቻ መጠቀም ሚልልንው። ባላፈረበት ነገር አላፈረም። በሆነልኝ ነገር ሆኖልኛል ብዬ ስናገር አላፍርም።

ፖዝ ደጋግሞ የተናገረው የክርስቶስ እርግጥነት ከክርስቶስ መሰይጠን ጋር ሊያቆራኝው የሞከረው ግልብ ስሕተት ነው። 'እርግጥነት ከሆነ እስከ መሰጠን ቢደርስ ምን ይገርማል?' ያለበት እርግጥነት መሰይጠን የተለያዩ ነገሮች መሆናቸውን ያጤውም አይመስልም። ክርስቶስ እርግጥን የሆነበትን ሁኔታ ከእርግጥን ምንነት ጋር መመልከቱ ተገቢ ነው። በመጀመሪያ የእርግጥን ምንነት መመልከት የተገባ ሲሆን የክርስቶስን እርግጥነት ደግሞ ቃሉን ከጥቅሱ ተፈናቃይ አድርጎ ሳይሆን በገላ 3 እንደተጻፈው ማየቱ ግድ ነው።

እርግጥን ወይም መርገም የሚለው ቃል የጥፋትና የቅጣት ውጤት ተቀባይ መሆኑን የሚያሳይ ነው። በብሉይ ኪዳን ቋንቋ እርግጥን መጥፎ ቃልን ወይም ብያኔን መናገር ወይም መቀበል (ገገጽ አራር)፤ እርም መሆን ወይም እርም መደረግ (ገገጽ ሺሬም) ማለትም ነው። ሌላው ቃል የክብርና ክብደት ተቃራኒ የሆነ ቅለትን ወይም ቀላልነትን የሚያሳይ ትጋት ቅላላህ፤ ትጋት ቃላል የሚል ቃል ነው። መቅለል፤ ውርደት፤ መውረድ፤ መቀረድ ማለት ነው። አማርኛ ሴማዊ ቋንቋ ስለሆነ ይህ ቃል አማርኛም ውስጥ ይገኛል።

ጠቅላላውን ቃል ነው እያየን ያለነውና ስለ እርግጥን በመጀመሪያ የምናገኘው በዘፍ. 3 ነው። በዘፍ. 3 አዳምና ሔዋን በመተላለፋቸው ቅጣታቸው የሆነውን ሞት/መለየት ሲቀበሉ እባብ (ሰይጣን) እና ምድር ግን የተረገሙ ሆኑ፤ ቁ. 14 እና 17። እባብ ቀድሞም የወደቀ ፍጡር ነበርና የተጨመረ ፍርድን ተቀበለ። በአዳም ከእግዚአብሔር ይልቅ የሚሰቱን ቃል መስማትም የተነሳ ምድር ተረገመች፤ የድካሙና

የጥረቱ ምክንያት ሆነች። ከሰዎች መጀመሪያ ሲረገም የምናገኘው ወንድሙን የገደለ ቃዩን ነው፤ ዘፍ. 4፤። ከእርግጥ ጋር የተያያዘውም የምድር በረከቷን ማገድ እና ተቅጠባሻነቱ ናቸው። እርግጥን እንግዲህ ፍርድ፤ ቅጣት፤ ብያኔ፤ የጥፋት ውጤትን መቀበል፤ ከከበረ ስፍራ መውረድና መቀረድ ነው።

አዲስ ኪዳን እንደሚያስተምረን በቀደመው አባታችን በአዳም ሁላችንም ተኮንነናል፤ በክርስቶስ ግን ጸጋው አጽድቆናል፤ ሮሜ. 5፤ 15-21። ስለዚህ ከክርስቶስ ውጪ ያለ ማንም ሰው ከእርግጥን በታች ነው። አዲስ ኪዳን እርግጥን የሚለው ይህንን በብሉይ ኪዳንን ሕግ ሥራ ጸንቶ አለመቆምን ነው፤ ገላ. 3፤10-13። ማንም ሰው ወደ ክርስቶስ በሚመጣበት ጊዜ ግን ክርስቶስ ሕግን ፈጽሞ በምትካችን በመስቀል ላይ ተሰቅሎ ይህንን እርግጥን ስለሻረው ነጻ ሆኖአል።

ወደ ክርስቶስ መረገም ወይም እርግጥን መሆን እንምጣ። ቃሉ በገላ. 3፤13 ነው የተጻፈው። ፖዝ እንደሚያደርገው ጥቅሱ ከስፍራው እንዳይፈነቀል ጠቅላላውን የገላትያን መጽሐፍ አሳብ መረዳት ተገቢ ነው። የገላትያ መልእክት የተጻፈላቸው ሰዎች ገላትያ በሚባል ሰፊ አውራጃ ይኖሩ የነበሩ ክርስቲያኖች ናቸው። በሁለተኛው የወንጌል ጉዞው ጳውሎስ ወንጌልን ሰበከላቸውና በ3ኛው ጉዞው እያጸናና እያበረታቸው በዚያ አለፈ። ከገላትያ መልእክት እንደምንረዳው እነዚህ ሰዎች በክርስቶስ አምነው ከዳኑ በኋላ ወደ ልዩ ወንጌል ፈጥነው አለፉ፤ ገላ. 1፤6። ይህ ልዩ ወንጌል በክርስቶስ ከዳኑ በኋላ ወደ መገረዝ (መገረዝ የብሉይ ኪዳን መታወቂያ ስለሆነ ሕግን ወደ መጠበቅ ማለት ነው) እንዲመለሱ ያስተማሩ ሰዎችን ትምህርት ተቀብለው ሕገኞች ሆኑ። ሕግ ወደ መጠበቅ፤ ወደ መገረዝ፤ ቀኖችና ወራትን ወደመጠበቅ፤ ወደ ባርነት ወረዱ፤ 4፤1-10።

በሕግ መጽደቅ ቢቻልም ኖሮ ክርስቶስ መምጣት፤ ሥጋ መልበስ፤ ስለ እኛ መሞት ባላስፈለገውም ነበር። ሕጉን ጠብቆ መዳን ይቻል ነበር! ጳውሎስ ለገላትያ ሰዎች ኢየሱስ ይህንን እውነት ነው አድምቆ እየጻፈላቸው ያለው። ጌታ ያገለገለበትን ዘመንና የሕግ ምንነት አስተውለን እንረዳ። እኛ ከሕግ በታች እንዳንሆን እርሱ ከሕግ በታች ተወለደ። እኛ ከሕግ በታች አይደለንም፤ እንዳንሆን ያደረገን ደግሞ ስለእኛ ከሕግ በታች ተወልዶ፤ ሕግን ሁሉ ፈጽሞልን፤ ከሕግ እርግጥን የዋጀን ጌታ ነው። በመስቀሉም አዲሱን ኪዳን አቆመ።

ነጻነት፤ ቤዛነት፤ ዋጋ ይጠይቃል። ጌታ እኛን ከሕግ ቀንበርና እርግጥን ነጻ ያወጣን ነፍሱን ከፍሎ ነው። ሕግ በራሱ ምንም ክፉት የለበትም፤ ጸጋው እንዲያድነን ኪዳኑ እስኪፈጸም በእምነት ወደ እግዚአብሔር መቅረቢያው ሆኖአል። አዲሱ ኪዳን በደም ሲመረቅ ግን በታውን ጸጋው በእምነት እንዲያድነን ለቀቀ። በጸጋው የመዳናችን ዋጋውም ደሙ ነው። የኛ ከሕግ እርግጥን አርነት መውጣት በዋጋ የተገኘ ነው። ይህ የተፈጸመው ከሕግ በታች መሆን የሌለበት እርሱ ለኛ ሲል ከሴት ተወልዶ፤ ከሕግ በታች ተወልዶ፤ በእንጨት ተሰቅሎ ከሕግ እርግጥን ስለዋጀን ነው።

ጳውሎስ በብሉይ ኪዳን የተጻፈውን ቃል ጠቅሶ የተናገረው እውነት ከሕግ በታች መሆን ከእርግጥን በታች መሆንን ነው። ከሕግ ሥራ የሆኑት ሁሉ በእርግጥን በታች ናቸውና፤ በሕግ መጽሐፍ በተጻፉት ሁሉ ጸንቶ የማይኖር የማይደርግም ሁሉ የተረገመ ነው ተብሎ ተጽፎአልና (ቁ. 10)። ክርስቶስ ደግሞ ከዚህ እርግጥን የዋጀን ስለ እኛ እርግጥን ሆኖ ነው፤ በእንጨት የሚሰቀል ሁሉ የተረገመ ነው ተብሎ ተጽፎአልና ክርስቶስ ስለ እኛ እርግጥን ሆኖ ከሕግ እርግጥን ዋጀን፤ (ቁ. 13)።

ይህ ቃል 'ተብሎ ተጽፎአልና' የተባለው በዘዳ. 21፤22-23 የተጻፈው ማንም ሰው ለሞት የሚያበቃውን ኃጢአት ቢሠራ፤ እንዲሞትም ቢፈረድበት፤ በእንጨትም ላይ ብትሰቅለው፤ በእንጨት ላይ የተሰቀለ በእግዚአብሔር ዘንድ የተረገመ ነውና ፊሳው በእንጨት ላይ አይደር፤ ነገር ግን አምላክህ እግዚአብሔር ርስት አድርጎ የሰጠህን ምድር



እንዳታረክሽ በእርግጥ በዚያው ቀን ቅበረው። የሚል ቃል ነው። ኃጢአተኛው በተሰቀለ ጊዜ እርግማኑን ተሸክሞ ነው በግላጭ የተሰቀለው። ሲሞትም እንደተሸከመው ሞቶአል። አይሁድ ሰዎችን በሞት ሲቀጡ ወግረው እንጂ ሰቅለው ስለማይገድሉ፤ ይህ መሰቀል የፊሳ ሰቅሎ እንደ መቀጣጫ ማሳየት ሳይሆን የቅጣት ከሆነ የከፍተኛ ውርደት ሞት ነው። የእርግማን ሞት ነው። በእንጨት የሚሰቀል የተረገመ ነው።

በጌታ ዘመን ደግሞ የሮማውያን የመጨረሻው የክፋ ቅጣትና የውርደትና የእርግማን ሞት የመስቀል ሞት ነው። ጳውሎስ ያያያዘው የክርስቶስ እርግማን መሆን ይህ ስለ እኛ የሞተው ሞት ነው። ጳውሎስ በገላ. 3፡10-13 የጠቀሳቸው ሁለት የተረገሙ ክፍሎች ይገኛሉ፤ አንዱ ሕግን ጠብቀው መዳን ያልቻሉት፤ በሕግ መጽሐፍ በተጻፈው ጸንተው የማይኖሩትና የማይደርጉት ናቸው። ይህ ሰውን ሁሉ የሚሸፍን እርግማን ነው። ማንም ሕግን ፈጽሞ ተጠንቅቆ ጠብቆ የዳነ ፍጹም ሰው የለም። ስለዚህ ሕጉ እኛንም ጨምሮ ሁሉንም ከእርግማን በታች ያስቀምጠዋል። ሁለተኛው ክርስቶስ ነው። እርሱ ደግሞ ሕግን ሁሉ ስለ እኛ ፈጽሞ በፈንታችን የተሰቀለውና እርግማን ሆኖ ከሕግ እርግማን ወይም ኩነኔ ወይም ፍርድ የዋጀን ነው።

ጌታ በመስቀል ላይ የተሸከመው የራሱ ኃጢአት አልነበረውም። የራሱ እርግማንም አልነበረውም። ነገር ግን የእኛን ኃጢአት በመውሰድ በፈንታችን፤ በምትካችን በመሞት በእንጨት የተሰቀለው እርግማን ሆነ። ይህን በማድረግም ዋጀን፤ ሙሉ ዋጋ ከፍሎ መልሶ ዝግን። ጌታ ስለ እኛ እርግማን የሆነው፤ በእንጨት ላይ የሚሰቀል የተረገመ እንደሆነ ሆኖልን የእኛን ኃጢአት በመስቀል ላይ በመሸከሙ ነው። ጴጥሮስም በጴጥ. 2፡24 ለኃጢአት ሞተን ለጽድቅ እንድንኖር፤ እርሱ ራሱ በሥጋው ኃጢአታችንን በእንጨት ላይ ተሸክመው ይለናል። ክርስቶስ ኃጢአታችንን በእንጨት (በመስቀል) ላይ መሸከሙ የኛን እርግማን የተሸከመ ሰው የሆነ አምላክ እንጂ ሰይጣን አያደርገውም።

ፖዝ በግልጥ ያልተናገረውና ጋዜጠኛዋም በስሱ የጴጥሮስን አሳብ ምንነት ከመናገር ባለማለፍ እንዲገልጥ ያላደረገችው ነጥብ፤ 'በእርግጥ ጴጥሮስ ሰይጣን ነበር ወይ?' የሚለው ነው። እንደ ፖዝ ሰፊ ግን ግልጽ ያልሆነ ማብራሪያ ጴጥሮስ የሰየመ ሲሆን ኢየሱስ ጴጥሮስን ከሰየመበት ለማውጣት መሰይጠን ኖሮበታል ማለት ነው። በተደብሰበሰ ቋንቋ የተላለፈው አሳብ ይህ ነው።

እኔ እስከ መሰጠን ድረስ ወርጄ ከሆነ ክርስቶስ እኔን ለመቤዝገጥ እስከ መሰጠን ሊመጣ ይችላል። ወርጄ ከሆነ፤ ሲታይ ወርደል አይደለም? የወረዱ ስላሉ እንጂ ስለተሸነፈ ነው? የሰው ልጆች ኃጢአት ስለከበደው ነው ሲታይ የወረደው? የወረዱ ስላሉ የወረዱትን ለማውጣት አይደለም? እዚያ ጥግ ድረስ ሲወርድ እኛ እስከ መሰጠን ዘር ወርደን ከሆነ መውረድ ግዴታው ነው። . . . [መሰይጠን] ለምን ይህንን ቃል በስድብ መንፈስ ተረዳሽው? ለምን የመውረዱን ጥልቀት አትረጃውም? ለምን እዚያ [እርግማን] በታሸ? እርግማን ላይ ስለደረሰን ነው ክርስቶስ እርግማን የሆነልን፤ ኃጢአት ላይ ስለደረሰን ነው ክርስቶስ ኃጢአት የሆነልን፤ በሽታ ላይ ስለደረሰን ነው የተገረፈው፤ ድህነት ላይ ስለደረሰን ነው ድኃ የሆነው፤ ድኅነት ብቻ ቢሆን ድንበራችን እዚያ ላይ ይቆም ነበር፤ መሰጠን ላይ ደርሰን ከሆነ ቢሰጥን ምን ችግር አለው? ደርሰን ከሆነ፤ ከሆነ ነው የምልሽ።

. . . ይሄ ፊደል [ሰየመ የሚለው] አንቺጋ ረከሶአል፤ እኔጋ አልረከስም። ጴጥሮስን እስከመሰጠን ያወረደ ቃል ካለ ጴጥሮስን ለመቤዝገጥ ጌታዬ ልክ እርግማን እንደሆነ እዚህ ድረስ ወረደ ብል ኢየሱስ ሰይጣን ነው እያልኩ አይደለም፤ ሊቤዝው ሰውየው እስከወረደበት ጥግ ወርደል እያልኩ ነው። አይምሯችን ውስጥ ግን ፊደሉ ረከሰል፤ ስለረከሰ፤ 'እንዴት ለጌታዬ ይህን አላለሁ [ሴጠን አላለሁ] ብለሽ ፊደሉ ላይ መግት ጣልሽ ማለት ነው። ፖይንቱ ክርስቶስ እርግማንም የሆነው።

ኃጢአትም የሆነው፤ በሽታም የተሸከመው፤ ድኃም የሆነው፤ ሁሉንም የወረደውን ጥግ ለመሸፈን ነው።

ፖዝ ከላይ በተወሰደው ክፍል ከጋዜጠኛዋ ጋር በከረረ ክርክር መሃል ነው እነዚህን ነገሮች የተናገራቸው። በመጀመሪያ፤ በግልጽ ክርስቶስ ሰየመ አላልኩም እያለ ያሉትን ሰዎች ትክክል ናቸው ካለ ምንም ልዩነት የለውም። እርሱ ሊል የፈለገውንና በቀጥታ ሊል ወኔና ድፍረት ያጣበትን አሳብ ወክለው እነዚያ ካሉለትና ይህ አባባላቸው ከተሰማማው ይህ የቃል ሳይሆን የአቋም ጉዳይ ነውና ተስማምቶበታል ማለት ነው። ሰውየውና እንደራሴው የተናገረው ደግሞ አንድ ነውና እርሱ እራሱ እንዳለው በእርግጥ መቁጠር ይቻላል። ሁለተኛ ደግሞ በጥያቄ እንጂ በአቋም ደረጃ ግልጽ አድርጎ ያልተናገረውና 'ሰው እስከ መሰይጠን ደርሶ ከሆነ' ብሎ ሳይገልጥ የዘለለው፤ ጋዜጠኛዋም በግልጽ ያልጠየቀችው አቋሙ የጴጥሮስ ወይም የሰዎች መሰይጠን ክርስቶስ እነርሱ የወረዱበት ጥግ ወይም እስከ መሰይጠን ድረስ አድርሶታል የሚል ነው። ንግግሩ 'ምን ያስገርማል? በሚል ሻሽ ቢሸብስም ቃሉ አቋሙን ያሳያል።

ኢየሱስ ሰይጣን ሆነ ወይም የሰይጣንን ባሕርይ ተላበሰ የሚለው ትምህርት በፖዝ የተጀመረ አይደለም፤ በእርሱም አይደመደምም። ፖዝ የሚነዛው የትምህርቱ ዋና አቀንቃኝ የሆነውን አሜሪካዊውም ዊልያም ኬንዮንን መርዘኛ ትምህርት ነው። ከላይ ባየው በተናገረው ክፍል ራሱ የጠቀሰው ኬንዮን ይህንን የሐሰት ትምህርት ካናገሩት ሰዎች አንዱ ነው።

ከዘመናዊው ካሪዝማዊ እንቅስቃሴ በፊት በWilliam Kenyon በኋላም፤ በተለይም ከቃል-እምነት አስተማሪዎች መካከል Kenneth Hagen, Kenneth Copeland, Frederick Price, Benny Hinn እና ሌሎችም ይህንን ትምህርት አስተምረውታል። ቤኒ ሂን፤ 'He [Jesus] who is righteous by choice said, "The only way I can stop sin is by Me becoming it. I can't just stop it by letting it touch Me; I and it must become one." Hear this! He who is the nature of God became the nature of Satan where He became sin! ብሎ ነበር።² ጻድቁ ኢየሱስ ነው ይህን እንዳለ ቤኒ ሂን የተናገረው፤ 'ኃጢአትን ማስቆም የምችልበት መንገድ አንድ ብቻ ነው፤ ያም እኔ እርሱን በመሆን ነው፤ ኃጢአት እንዲነካኝ በመፍቀድ ሳይሆን እራሱን በመሆን ነው፤ ይህን ስሙ፤ የእግዚአብሔር ባሕርይ የነበረው ኢየሱስ የሰይጣንን ባሕርይ በመውሰድ ኃጢአት ሆነ።' ይህ የቤኒ ሂን ትምህርት ነው። ኢየሱስ የሰይጣንን ባሕርይ መውሰዱ በመጽሐፍ ቅዱስ ውስጥ አልተጻፈም።

የቃል-እምነት አስተማሪዎች፤ 'ኢየሱስ የሰይጣንን ባሕርይ ስለተጋራ ዳግም መወለድ አስፈልጎት ነበር፤ በሞቱና በትንሣኤው መካከል ነው ይህን ዳግም ልደት ያገኘው' ይሉናል። በአገላለጣቸውና ግልብ በሆነ ቋንቋቸው ይህንን የሦስት ቀን ቆይታውን፤ ኢየሱስ እንዴት በሰይጣን መረብ እንደተያዘ፤ እንዴት እየተጎተተ በፊቱ እንደቀረበ፤ እንዴት በባለ ሦስት ቀን መውጫዎቻቸው እየነተሉትና እየወጡት እንደተሳለቁበት፤ ሲገልጡት በስፍራው አብረውት የነበሩ የዳይን ምስክሮች ይመስላሉ።

ፖዝ እንደነዚህ ሰዎች ገላጭ ቋንቋ አልተጠቀመም፤ እንዲያውም በግልጽም 'ሆነ' አላለም። "ቢሆን ምን ያስገርማል?" ነው ያለው። ይህ ስልቻና ቀልቀሎ ማለት ነው። ኢየሱስ ሰይጣን ቢሆን ምን ያስገርማል? ሞርመኖች ኢየሱስ የሉሲፈር መንፈሳዊ ወንድም ነበር ይላሉ። እኛም ጭምር እንደዚያ መሆናችንን ይነግሩናል። ኢየሱስ ሰይጣን ከአንድ ምንጭ የተቀዱ ናቸው ማለታቸው ነው። ኢየሱስ ሰው የሆነው የሰውን ሰውነት በሥጋና ደም ለመካፈል በሥጋው

² በፈረንጆች በ12/1/90 በTBN ቲቪ ከቀረበው ትምህርቱ።



ኃጢአታችንን ለመሸከም፤ በደመም የበደላችንን ስርየት ለመፈጸም ነውና ሰይጣንም የሆነው የወንድሞቹን የሰይጣናትን ኃጢአት ሊሸከም ከሆነ አጋንንትም ድነዋለ? እናም አጋንንት በደኅንነት በኩል ወንድሞቻችን ናቸው? ከኛ ጋር ተደባልቀው በቤተ ክርስቲያናችን እየተገኙ የድንቆችና ምልክቶች ርቸት እየተኮሱ ቢያጅቡን ሊያስደንቅ የተገባው ነገር አይደለም? ኢየሱስ ሰይጣን ቢሆን እንዴት አያስገርምም? ዛሬ ሐሰተኛ ድንቆችና ምልክቶች በቤተ ክርስቲያን ውስጥ በሰይጣን እንደማይደረግ ምን እርግጠኛ ያደርገናል? ይህም ድንቅ አይደለም፤ ሰይጣን ራሱ የብርሃን መልአክ እንዲመስል ራሱን ይለውጣል፤ 2ቆሮ. 11፡14።

ኢየሱስ ሰይጣን ቢሆንም ያስገርማል እንጂ! ኬነት ሄገን፤ ቤኒ ሂን ወይም ቡቸሎቻቸው ፈጥረው አስተማሩት እንጂ ይህ ቃሉ የማያስተምረው የተፈጠረ ነገር ነውና፤ የተፈጠረ ተረት ሲደመጥ ያስገርማል እንጂ ለምን አያስገርም! ፖዝ የሚያስማን፤ 'ቢሆንስ ምን ያስገርማል?' ወደ ሰይጣን ጎራ የምታስገባ ታናሽ እርምጃ ናት፤ ግን ከትንሿ እርምጃ ቀጥሎ ትልቅ ዝላይ መጠበቅ እንችላለን። ይህ ያፈጠጠ የስሕተት ትምህርት ነው።

'ቢሆንስ ምን ያስገርማል?' ብሎ እርግጠኛ የማያስመስለውን የተደፋፈነ ቃል ከመናገር ይልቅ በግልጽ ቋንቋ፤ ኢየሱስ ወደ ሰይጣንነት የወረዱ ሰዎችን ሊያድን ሰይጥኖአል ቢልና እርግጠኛ ትምህርቱን ገሃድ ቢያደርግ የትምህርቱ ምንጭ ይገለጣል። ወይም፤ 'የለም አልሰየጠነም' ቢልም ከርከሩ በቆመ ነበር።ኢየሱስ ሰይጥኖአል ወይም አልሰየጠነም እንጂ ቢሰየጥን ምን ያስገርማል ማለት ማምታታትና ማጭበርበር ነው። ፖዝ የነኬንየን እና የነሄንን ደቀ መዝሙር እንደመሆኑ መጠን ይህንን ትምህርት በግልጽና በአማርኛ እንዲናገር ይጠበቅበታል።

ለመሆኑ፤ በእውን ጴጥሮስ ራሱ ሰይጥኖ ነበር ወይ? እስኪ በቅዱስ ቃሉ ውስጥ የተጻፈውን በጥሞና እንመልከት። በማቴ. 16፡23 ላይ፤ እርሱ ግን ዘወር ብሎ ጴጥሮስን፡- ወደ ኋላዬ ሂድ፤ አንተ ሰይጣን፤ የሰውን እንጂ የእግዚአብሔርን አታስብምና ዕንቅፋት ሆነህብኛል አለው ብሎታል። እዚያው ቁጥር 18 ላይ ደግሞ፤ አንተ ጴጥሮስ ነህ፤ በዚችም ዓለት ላይ ቤተ ክርስቲያንን እሠራለሁ፤ የገሃነም ደጃችም አይችሉአትም ብሎታል። እንግዲህ የየናዩ ልጅ ስምዖን ጴጥሮስ ወይም ዓለት ነው? ወይስ ሰይጣን? ወይስ እነዚህ ስሞች መግለጫዎች ናቸው? ጴጥሮስ 'ዓለት' የተባለው፤ 'አንተ ክርስቶስ የሕያው እግዚአብሔር ልጅ ነህ' በማለቱ እንጂ ድንጋይ ስለሆነ አይደለም። እንደዚሁ ሁሉ፤ 'ሰይጣን' የተባለው፤ አይሁንብህ ጌታ ሆይ፤ ይህ ከቶ አይደርስብህም ብሎ ሊገሥጸው ስለጀመረ ነው እንጂ ጴጥሮስ በዚያች ቅጽበት ወደ ሰይጣንነት ተለውጦ ስለነበረ ወይም ስለሰየጠነ አይደለም። አይሁንብህ፤ ይህ አይደርስብህም ያለው ጌታ ክርስቶስ መከራ እንደሚቀበል እንደሚሞትና እንደሚነሣ ሲናገር ነው። ጌታ የመጣበትና ደጋግሞ ይናገር የነበረው ዋና ግቡ ይህ ነበር። ይህንን አውቆም ይሁን አዝናለት በጥብቅ መቃወም የእግዚአብሔርን አሳብ መቃወም ነው። የእግዚአብሔርን አሳብ መቃወም ደግሞ የሰይጣንን አሳብ ማገልገል ነው። የሰይጣንን አሳብ ማገልገል ሰይጣንነት አይደለም፤ የእግዚአብሔርን አሳብ ማገልገል እግዚአብሔርነት እንዳልሆነ ሁሉ።

መጽሐፍ ቅዱስ እንዲህ በመሰለ ገላጭና ስዕላዊ ቋንቋ የተሞላ ነው። ለምሳሌ፤ 'እናንተ የአፋኝነት ልጆች' (ማቴ. 12፡34፤ 23፡33)፤ ወይም፤ 'ከእናንተም አንዱ ዲያብሎስ ነው' (ዮሐ. 6፡70)፤ ወይም፤ 'እናንተ ከአባታችሁ ከዲያብሎስ ናችሁ' (ዮሐ. 8፡44)፤ ሲል ተመሳሳይ ቋንቋ መጠቀሙና የሰዎቹን ግብር ማመልከቱ እንጂ በቀጥታ እነዚያ ሰዎች እነዚያን ነገሮች ናቸው ማለት አይደለም። ጴጥሮስ ሰይጣን አልሆነም፤ ሰይጣንም አልገባበትም። ቢገባበትም ያወጣለት ነበር እንጂ ሰይጣን የገባበትን ወይም ሰይጣን የሆነ ሰውን የመንጋው ሹም አያደርገውም ነበር።

'ጴጥሮስን ለማዳን እስከ መስይጠን ቢደርስስ?' ከተባለ፤ ዳዊት ራሱን የሞተ ውሻን ወይስ ቁንጫን ታሳድዳለህ? ብሎ ለሳኦል ተናግሮ ነበር (1ሳሙ. 24፡14)። ጌታ ዳዊትን ለማዳን የሞተ ውሻ ወይም ቁንጫ ሆነ ሊባል ነዋ!? ወይም በሌላ መሢሐዊ መዝሙር (መዝ. 22) እኔ ግን ትል ነኝ፤ ሰውም አይደለሁም ብሎአልና ጌታ ምናልባት ትል ቢሆንስ ሊባል ነዋ!? እንደ ጭንጋፍ የሆነውን ጳውሎስን ሊያድን ጭንጋፍ ሆኖ ቢሆንስ ሊባል ነዋ!? እንዲህ ያለውን መመሳሰል ብንፈልግ ማለቂያ ወደሌለው ተረት እንወርዳለን። በየዘመናቱም ለሚፈጠሩት የሰይጣን የተራቀቁ ስሕተቶች ማለቂያ አይኖራቸውም።

ፖዝ ጴጥሮስን ወይም ኢየሱስን ማስይጠኑ ወይም ሰይጣን ማድረጉ የከፋ የስሕተት ትምህርት ነው። ኢየሱስ ሰየጠነ ወይም አልሰየጠነም ማለትን ቢቃለ መጠይቁ ላይ በግልጽ መናገር እየቻለ ጋዜጠኛዋን ለማደናገር እየሞከረና እያምታታ ቢያልፍም በትክክል እንደሚያምንበት ግልጽ ነው። 'እኔ ያልኩት፤ እስከዚያ ቢወርድ ምን ያስገርማል? ነው እንጂ ሰጠኝ አላልኩም፤' ሊል ይችላል። ነገር ግን፤ እነዚያም ኬንየን ኢየሱስ ሰየጠነ ያሉትን የሐሰት ትምህርት፤ 'ብዙም ስሕተት አይደለም' ብሎአል።

የኤሴክ ዊልያም ኬንየን (E. W. Kenyon) ትምህርት በግልጽ፤ ኢየሱስ እኛ የነበረንን የሰይጣን ባሕርይ ተካፋይ እንደሆነ፤ በሲኦል ዳግም ልደትን አግኝቶ የእግዚአብሔር ልጅ እንደሆነ፤ የኛም አዲስ ፍጥረትነት ከዚያች ጊዜ ጋር የተያያዘ መሆኑን ነው። እኛ ሰይጥናል፤ ኢየሱስም የእኛን ባሕርይ ሲካፈል፤ በሥጋና ደም እኛን ሲመስል ሰይጥኖአል የሚል ነው። መስቀሉን ፋይዳቢስ ሲያደርግ ኬንየን መስቀሉን ደኅንነታችን የተፈጸመበት ሳይሆን 'የሸንፈት ስፍራ' ይለዋል። "We have sung 'Nearer the cross' and we have prayed that we might be 'Nearer the cross' but the cross has no salvation in it. It is a place of failure and defeat."³ እንዲህ የመሰለው ትምህርት 'ብዙም ስሕተት የለበትም' ከተባለና እንደ ፖዝ ስሕተቶችና እውነቶች በብዙ እና በጥቂት ስሕተቶች ወይም በድምጽ ብልጫ የሚለኩ ከሆነ ምንም እርግጠኝነት በሌለው ሕይወት እንመላለሳለን ማለት ነው። ማንም ዳግም የተወለደና በመጽሐፍ ቅዱስ እውነትነት የሚያምን ክርስቲያን በእንዲህ ያለ ብሽጉታና የቀለለ ትምህርት ውስጥ አይዳከርም፤ አይዋሽጥም።

የኢየሱስን ሰይጣንነት ከተናገሩት መካከል ቤኒ ሂን እንዲህ ብሎ ነበር፤

The serpent is a symbol of Satan. Jesus Christ knew the only way He would stop Satan is by becoming one in nature with him. . . . He did not take my sin. Sin is the nature of hell. Sin is what made Satan. . . . It was sin that made Satan. Jesus said, "I'll be sin! I'll go to the lower place! I'll go to the origin of it! I won't just take part in it, I'll be the totality of it." When Jesus became sin, sir, He took it from A to Z and said, "No more!" Think about this: He became flesh that flesh might be like Him. He became death, so dying men can live. He became sin so sinners can be righteous in Him. He became one with the nature of Satan, so all those who had the nature of Satan can partake the nature of God.⁴

³ Kenyon, E. W. Advanced Bible Course, E W Kenyon Publisher, 2004, p.279.
⁴ Hannegraaf, Hank. Christianity in Crisis, 21st Century, Thomas Nelson, 2012, p.172-3.



ይህን ክፍል ጠቅላላውን ሳይሆን የመጀመሪያውንና የመጨረሻውን ክፍል ብቻ ልተርጉመው፤ 'እባብ የሰይጣን አምሳያ ነው። ኢየሱስ ክርስቶስ ሰይጣንን የሚያስቆምበት ብቸኛ መንገድ ከእርሱ ጋር በባሕርይ አንድ በመሆን መሆኑን አውቆአል። . . . ከሰይጣን ጋር በባሕርይው አንድ ሆነ፤ ይህም የሰይጣን ባሕርይ የነበራቸው ሁሉ የእግዚአብሔር ባሕርይ ተካፋዮች ይሆኑ ዘንድ ነው።"

ኬነት ሄገን ስለ ኢየሱስ መሰይጠን ሲናገር፡ "Spiritual death means something more than separation from God. Spiritual death also means having Satan's nature. . . . Jesus tasted death-spiritual death-for every man."⁵ "መንፈሳዊ ሞት ማለት ከእግዚአብሔር ከመለየት ያለፈ ነገር ነው። መንፈሳዊ ሞት የሰይጣንን ባሕርይ መውረስም ነው። ኢየሱስ ስለ እያንዳንዱ ሰው ሞትን፤ ማለትም መንፈሳዊ ሞትን ቀመሰ።" ይላል ሄገን። የሰይጣንን ባሕርይ ወረሰ ሰየጠነ ማለት ነው። የሚያሳዝነው ነገር፤ እነዚህ ሰዎች የሚሉት ኢየሱስ የሰይጣንን ባሕርይ ወረሰ የሚሉት ነገር ያልተጻፈና የተፈጠረ ነገር መሆኑ ነው። ያልተጻፈውን ነገር ልክ እንደተጻፈ አድርገው ነው የሚናገሩትና መጽሐፍ ቅዱስን የማያነብበትን የማያስተውሉ ሰዎች የሚያወናብዱት።

Fred Price የተባለው ከሄገን ደቀ መዛሙርት አንዱ የመምህሩን ስሕተት የሚያስከነዳ ነገር በመናገር ኢየሱስ መንፈሳዊ ሞትን የሞተው ወይም ወደ ሰይጣንነት የተለወጠው በትክክል የት እንደነበርም ሊያስረዳ ሲሞክር እንዲህ ይላል፤ "Somewhere between the time He was nailed to the cross and when He was in the Garden of Gethsemane-somewhere in there-He died spiritually. Personally, I believe it was while He was in the garden."⁶ በመስቀል ላይ በመቸንከሩና በጌቴሴማኒ አትክልት ስፍራ መካከል ባለው ጊዜ፤ እዚያ መሐል ላይ ነው መንፈሳዊ ሞትን የሞተው። እኔ በግሌ እንደማምነው፤ በአትክልቱ ስፍራ ነው የሞተው።" መንፈሳዊ ሞት መሞት ማለት ከላይ ያየው ሄገን ኢየሱስን ሰየጠነ ወይም የሰይጣንን ባሕርይ ወረሰ ያለበት ቋንቋ ነው።

ቤኒ ሂን፤ ሄገን ወይም ፕራይስ ኢየሱስ የሰይጣንን ባሕርይ ያዘ ብለው እንዲህ ያለ ቅጥረት በድፍረት ይናገራሉ። ፖዝ የነዚህን ሰዎች መርዛማ አስተምህሮ እያኾነ ኖሮ ነገር ግን እንደነዚህ የሐሰት አስተማሪዎች በግልጽ ሊናገር ያልፈፈረውና ዳር ዳር እያለ ያለው በአገሪቱ ያለውን ጠንካራ መጽሐፍ ቅዱሳዊ አስተምህሮ ተግዳሮት በመፍራት፤ ያለዚያም ወኔ እስኪቀዳጅና በድፍረት ለመናገር ምቹ ጊዜ በማድረግት እየተጠበቀ ይመስላል።

3. ሰውየው ኢየሱስ?

ኢየሱስ እንደ ሰው ብቻ ነው የተመላለሰው? ፖዝ ይህን በግልጽ ተናግሮአል። ይህ ጠማማ የስሕተት ትምህርት ኢየሱስ በምድር በተመላለሰባቸው 33 ዓመታት ከቶም አምላክነቱን አልገለጠም፤ አልተለማመደም፤ "በምድር ሲመላለስ የመለኮትን ኃይል አልተጠቀመም" እንደ ፍጹም ሰው ብቻ ሆኖ ነው ትምህርቶቹን ያስተማረውና ተአምራቱንም ያደረገው የሚል ሆኖ እኛም እንደ እርሱ ፍጹም ሰው በመሆን እነዚህን እናደርጋለን ወደሚል ድምዳሜ የሚያመራ ስሕተት ነው።

ወደ ምድር ሲመጣ፤ ፊልጵስቶስ ምን አለ? በምስሉ እንደ ሰው ተገኘ፤ ራሱን አዋረደ፤ ራሱን ባዶ አደረገ፤ የባሪያን መልክ ይዞ ለሞት

ይኸውም የመስቀል ሞት እንኳ የታዘዘ ሆነ። ሙሉውን ቅድምም እርግማን ሆነ የሚለውን እዚህ ላይ ማምጣት ትችያለሽ። ለሞት፤ ይኸውም የመስቀል ሞት፤ እሷ ፊደል ናት ኋላ የምመልስለሽ። አሁን ክርስቶስን ሳሳይሽ፤ ሰው ሲሆን ክርስቶስ ሁለተኛ አዳም ነው የሆነው። እግዚአብሔር ሆኖ አይደለም በምድር የተመላለሰው። እግዚአብሔርነቱን እያሳየ አይደለም በምድር የሠራው።

ክርስቶስ በምድር ሲመላለስ፤ ማንነቱ የማይቀየር [በመካከል ጋዜጠኛዋ በምድር ሲመላለስ ክርስቶስ መለኮትነቱን ገልጧል? ተጠቅሟል? ብላ ትጠይቀዋለች] ገልጧል፤ ተጠቅሟል፤ አልተጠቀመም ብዬ ነው የማምነው። [እዚህ በግልጽ የተዘበራረቀ የተጋጨ ቃል ነው የተነገረው ቢሆንም ሲያብራራ] ክርስቶስ በምድር ላይ መለኮታዊ ማንነቱን አልተጠቀመም። የተመላለሰው በሰው ማንነት፤ በመንፈስ ቅዱስ ቅባትና ኃይል ነው።

ጋዜጠኛዋ ደጋግማ ያቀረበችውን የኃጢአት ስርየት መስጠት እና አብሮት ለተሰቀለው ሰው፤ 'ከእኔ ጋር በገነት ትሆናለህ' የሚለውን ቃል በመንገር እነዚህ የመለኮት ባሕርያት መሆናቸውን ልታሳይ ብትጥርም፤ ይቅርታ ማድረግ ለተከታዮቹም የተሰጠ ሥልጣን መሆኑን እና በመስቀል ላይ የተሰቀለው እርሱ ክርስቶስ መሆኑን ማመኑ ሊያስገባው እንደቻለ፤ እኛም የዳንነው 'በዚያ ፕሪንሲፒል' መሆኑንና እርሱም ራሱ ኃጢአትን ሊያስተሰርይ እንደሚችል ሊያስረዳ ሞክሮአል።

. . . ኢየሱስ አምላካዊ ኃይሉን እየተጠቀመ ከሆነ እየሠራ ያለው፤ እኛ አሁን በመንፈስ ቅዱስ የምንኖረውን ኑሮ መሥራት አንችልም ማለት ነው። . . . [ጋዜጠኛ፤ እኔ ክርስቶስ መለኮት መሆኑን አምናለሁ] እነማን ያምናሉ? መጽሐፉ ይላል ወይ? እነማን መለኮት ነበር ይላሉ? የአምላክ እናት የሚሉ እኩ አሉ። . . . ኃጢአት ማስረጃ ይችላል ወይ ሰው ላልሸው መልሱ አዎን ነው። ለምን አዎ ሆነ? ጌታ ኢየሱስ እዚያው አንቺ የጠቀስሽው ጥቅስ ላይ ሲናገር እስራኤሎች የተቆጡበት ላይ ሲናገር ምንድነው ያለው ጌታ ኢየሱስ፤ 'የሰው ልጅ ኃጢአትን ማስረጃ እንደሚችል እንድታውቁ' [ጋዜጠኛ፤ የሰው ልጅ ያለው ስለራሱ ነው] የሰው ልጅ ማንን ወክሎ ነው ያለው? በአብ ቀኝ የተቀመጠ ስብዕና አይደለም የሰው ልጅ የተባለው? . . . ክርስቶስ ኃጢአትን አሰረየ የምንልባቸው ነገሮች አምላካዊ ማንነትን አያሳዩም። . . . አንዳንዶች ስግደትን ተቀብለዋልና አምላክ ነው ይላሉ፤ ለዳዊትና ለሎሞንም ተሰግዶአል። . . . አንዳንዶች በውኃ ላይ ሄደዋል ይላሉ፤ ስንቶች አስማተኞች አሉ በውኃ ላይ የሚሄዱ . . . መለኮት ናቸው ወይ? . . . የኛ ጌታ በውኃ ላይ ሲሄድ 'መለኮት ስለሆንኩ ሄድኩ' አላለም። ጴጥሮስም በውኃ ላይ ሄደዋል። ውኃ ላይ መሄድ መለኮት አያሳኝም።

ፖዝ የሚነግረን ኢየሱስ 'ሰውየው ኢየሱስን' ነው። ሊያስተሰርይ ስለሚችለው ኃጢአት ሲያብራራ በበሽታ ምክንያት የመጣ ኃጢአትን እና ኃጢአታቸውን ይቅር ያላችኋቸው ይቅር ይባልላቸዋል የተባለውን በማቅረብ። ከሐዋ. 2፥ 22 እና 36 በመጥቀስ ጌታ ሰው እንደነበረ ብቻ ከትንሣኤው በኋላ ግን ጌታና ክርስቶስ እንደሆነ አብራራ። ከልደቱ በፊት አምላክ፤ ከትንሣኤው በኋላ ሰውና አምላክ፤ በመካከል ግን (መሰይጠኑንም ሳንዘነጋ) ሰው ብቻ ነበር ነው የሚለን። ይህ የትውልድ መርዝ የሆነ አጋንንታዊ ትምህርት ነው።

ጌታ ኢየሱስ፤ 'መለኮት ስለሆንኩ ይህን አደረግሁ' እያለ መለኮት እያስነፋ ምንም አለማድረጉን ወንጌላት ይነግሩናል። ኢየሱስን ሰው ብቻ የሚሉ እንደ ኢስላም ያሉ ሃይማኖቶች ትልቅ አድርገው የሚያቀርቡት ማስረጃ ይህ ነው። ጌታ ኢየሱስ እንዲያውም ማንነቱን ሰዎችም አጋንንትም ሲረዱ እንዳይገልጡ ይነግራቸው ነበር፤ ማቴ. 12፥15፤ ማር. 3፥12፤ 8፥30፤ ሉቃ. 9፥21-22፤ ወዘተ። ኢየሱስ እንዳይናገሩ የተከላከለው ሥጋ የለበሰ እግዚአብሔርን ስላልሆነ ሳይሆን የመጣበት ተልእኮ በመርሐ ግብሩ መፈጸም ስለነበረበት ነው።

እኔ ዘላለም መለኮትን እንዴት ብለህ ስለምታምን ነው በምድር ላይ አልተጠቀመም ብለህ ያልከው? መለኮትን ገልጧል? ተአምራት መለኮት

⁵ እላይ የተጠቀሰው።

⁶ እላይ የተጠቀሰው።



አይደለም። ተአምራት መሥራትሽ፤ የሆነ ነገር ማድረግሽ መለኮትነትሽን አያሳይም። . . . ለምሳሌ በምድር ላይ ሠላሳ ዓመት ሲመላለስ መለኮት ተገልጦበታል? ወይንስ መንፈስ ቅዱስ ተገልጦበታል? በእግዚአብሔርም በሰውም ፊት በጥበብም በሞገስም ያድግ ነበር ነው የሚለው።

ከላይ ፖዝ ከተናገረው ውስጥ ያሰመርኳቸውን አሳቦች ስናጤን ክርስቶስ በምድር ሲመላለስ እንደ ሰው ብቻ በመንፈስ ቅዱስ ቅባትና ኃይል የተመላለሰ ብቻ ነው። ይህ ወደ ምን እንደሚመራን ለመረዳት አይከብደንም። እኛም በመንፈስ ቅዱስ ቅባትና ኃይል ኢየሱስ እንደተመላለሰው መመላለስ፤ እንደሆነው መሆን፤ እንዳደረገው ማድረግ ይቻላል። ወደሚል ወደ ዘመናዊው የቃል-እምነት ትምህርት የሚወስደን ስሕተት ነው። ይህ ትምህርት ደግሞ በፖዝ አልተጀመረም፤ ይህንን ስሕተት በማሰራጨትም እርሱ የመጨረሻው የዚህ መርዘኛ ትምህርት ደቀ መዝሙር አይሆንም።

ኢየሱስ ሰው ብቻ ሆኖ ኖሮ ሲጠመቅ ክርስቶስ ሆነ፤ ከአብ ድምጽ ሲመጣ ክርስቶስ ሆነ፤ በተራራው የአብ ድምጽ ሲመጣ ክርስቶስ ሆነ፤ በትንሣኤው ክርስቶስ ሆነ እያሉ ሊያስረዱ የሚችሉ ከኒቅያ ጉባኤ ዘመን በፊት አንሥቶ እስከ ኢትዮጵያ አርቶዶክስ የቅባት እና የጸጋ ልጅ አስተማሪዎች፤ እስከ ዘመነኞቹ የቃል-እምነት አስተማሪዎች ድረስ አሉ። እግዚአብሔር የነበረው ቃል (ዮሐ. 1፤1) ሥጋ የሆነውና በእኛ ያደረገው (ዮሐ. 1፤14) መለኮትነቱን ጥሎ ወይም ሽሮ አይደለም። በድንግል ማርያም ማኅጸን ከነበረበት፤ በቤተ ልሔም በረት እስከተኛው ሕጻን፤ በመስቀል ላይ እስከተሰቀለው ድረስ ኢየሱስ ሰው ብቻ አልነበረም።

ቤኒ ሂን ኢየሱስ መንፈስ ቅዱስ ባይረዳው ኖሮ ኃጢአት ሊያደርግ የሚችል ሰው ብቻ ነበረ ይላል። ሰው ብቻ። ይህንን የሚለው ሂን ብቻ ሳይሆን ብዙዎች የቃል-እምነት ሰባኪዎች ናቸው። በመስቀል ላይ የፈሰሰው ደም የአንድ ተራ ሰው ብቻ ደም ነው። ሂን የሚለው ሲመላለስ ሰው ብቻ ሳይሆን በመስቀል ሰይጣን ሆኖ መሸነፉንና በሲኦል ድል ማድረጉንና ዳግም መወለዱንም ነው። ፖዝም የሚለን ይህንን ይመስላል። ኢየሱስ፤ 'እኔ አምላክ ስለሆንኩ ይህን አደረግሁ' እንዳላለ፤ 'እኔ ሰው ብቻ ስለሆንኩ ይህን አደረግሁ ወይም አላደረግሁም' አለማለቱን እግምት ውስጥ ሳያስገባ የራሱ ድምዳሜ ላይ ደርሶ ኢየሱስ ከጽንሰቱ እስከ ስቅለቱ ሰው ብቻ ነበረ፤ እንዲያውም ከሰውም የወረደና የሰየጠነ ነበረ ይለናል።

ኢየሱስ ሰው ብቻ ነበረ ማለት አንድ ባሕርይ ብቻ ነበረው ማለት ነው። መለኮታዊነት የሌለው ሰብዓዊ ብቻ የሆነ ነው ማለት ነው። ኢየሱስ አንድ ባሕርይ ብቻ ነው የሚሉ፤ ሰው ብቻ ነው የሚሉ፤ ሰውና አምላክ ተቀይሮ አንድ አዲስ ባሕርይ ተፈጥሮአል የሚሉ፤ አምላክነቱ ሰውነቱን ውጦት ተዋሕዶው ተዋሕዶ ሆኖአል (እንደ ኢት+ቤ/ክ) የሚሉ፤ ሌሎችም በታሪክ ውስጥ የመጡና የሄዱ፤ እስከዛሬም ተጋቦታቸው ያልጠፉ ትምህርቶች ኖረዋል። ፖዝ የሚያቀንቅነው ይህ ከነአርዮስ ዘመን ጀምሮ ቤተ ክርስቲያንን ሲያውክ የኖረና የታደሰ አሮጌ ኑፋቄ ነው። ግራ ቀኙን የማያውቀው የዋሳ መንጋ ባለማወቅ እየተጋታ ያለው መርዘኛ ትምህርት ነው።

. . . በምድር ላይ ፍጹም ሰው ፍጹም አምላክ አልተመላለሰም። አሁን በሰማይ ፍጹም ሰው ፍጹም አምላክ ነው። ዱሮ ወደ ምድር ሳይመጣ በፊት ፍጹም አምላክ ብቻ ነበር። በምድር ላይ ቢዞ ሲሆን በሰው ማንነት ሁለተኛው አዳም ሆነ። የአዳምን ቤዛነት በሚጨርስ ማንነት እራሱን ባዶ አድርጎ በምስሉ እንደ ሰው ተገኝቶ ራሱን አዋርዶ ነው የሚለው። ጳውሎስ ነው የሚለው፤ የጳውሎስ መረዳት ነው ያለን።

ከዚህ የፖዝ የድፍረት ንግግር በግልጽ የምንረዳው ከመምጣቱ በፊት ፍጹም አምላክ፤ አሁን ፍጹም ሰውና ፍጹም አምላክ እንደሆነ ሲሆን፤

በመካከል ግን መለኮትነት የሌለው ፍጹም ሰው ብቻ እንደነበር ነው። ክርስቶስን በየተለያዩ ዓመታቱ ገነጣጥሎ እንደተለያየ አድርጎ እንደሚያስተምር ለተጠየቀው ጥያቄ የመለሰው መልስ ይህንን ግልጽ ያደርገዋል፤

. . . እስከ 30 ዓመቱ ማንኛውም ሰው የሚኖረውን ነው የኖረው፤ አናጢ ነበር ነው የሚለው፤ በቃ ኖሮማል ነገር ነው። ከ30 ዓመቱ በኋላ ግን የኔታ መንፈስ በኔ ላይ ነው ብሎ የተቀባው መሢሕ አገለገለ ማለት ነው። ጌቴሴማኒ ጽዋውን ከጠጣ በኋላ ቢዞ ሊሆን እያንዳንዱን የኃጢአተኛ ዋጋና ሥርዓት ከፈላት ማለት ነው፤ እስከ መስቀል። ከሙታን ሲነሣ የ30 ዓመቱ ኢየሱስ ነው? የ3 ዓመቱ አገልግሎት ነው? መስቀል ላይ ያለው ነው? አይደለም። አሁን በሌላ ክብር አይደል ምናውቀው? እስኪ ጳውሎስ ያለውን ጥቅስ ልጥቀስና ልጨርስልኝ፤ 2ቆሮ. 5 ማለት ነው፤ ክርስቶስን በሥጋ ያወቅነው ብንሆን እንኳ ከዚህ በኋላ እንደዚህ አናውቀውም ይላል። በሌላ መልክ አናውቀዋለን ማለት ነው። ስለዚህ መገንጣጠል ለምን አስፈለገ? እንግዲህ የሰነፍ አሳብ ነው።

የፖዝ ኢየሱስ በምድር ባገለገለበት ዘመን ሰው ብቻ (ሰውየው) ኢየሱስ ነው። ተወልዶ እስከሚሞት እንደ ሰው ብቻ ኖሮ ከሞት ሲነሣ ግን እንደገና አምላክና ሰው ሆነ። በሥጋው ወራት መለኮት ያልነካው፤ አማኑኤልነትን ያልተቀዳጀ፤ መንፈስ ቅዱስ እኛን እንደሚረዳን ብቻ የረዳው፤ ነፋሱ፤ ማዕበሉና ተፈጥሮ የታዘዘው በመለኮትነቱ ያልሆነ፤ 'እውዳለሁ ንጽ' ብሎ ያነጻው በመለኮት ያይደለ፤ ደካሞችን ወደራሱ የጠራ ወደ ሰውነቱ ብቻ የሆነ፤ የሰንበት ጌትነቱ የሰው ጌትነት ብቻ የሆነ፤ ቃል ተናግሮ በውኃ ላይ የሚያስኬድ የሰውነቱ ቃል ብቻ የሆነ፤ በፊታቸው ተለውጦ እንደ ፀሐይ የበራ፤ የእግዚአብሔር ልጅ ክርስቶስነቱና የአይሁድ ንጉሥነቱ ሲጠየቅ እውነቱን የገለጠው ሰውየው ብቻ ኢየሱስ ነው ወይ?

ዮሐ. 1፤1-2 በመጀመሪያው ቃል ነበረ፤ ቃልም በእግዚአብሔር ዘንድ ነበረ፤ ቃልም እግዚአብሔር ነበረ። ይህ በመጀመሪያው በእግዚአብሔር ዘንድ ነበረ። ይላል። ኋላ በቁ. 14 ይህ ቃል ሥጋ መሆኑ ተጽፎአል። ቃልም ሥጋ ሆነ፤ ጸጋንና እውነትንም ተመልቶ በእኛ አደረ፤ አንድ ልጅም ከአባቱ ዘንድ እንዳለው ክብር የሆነው ክብሩን አየን። መጀመሪያ ቃል የነበረው ቃልን እውልቆ አስቀምጦ ነው ሥጋ የሆነው? ወይስ ቃል ራሱ ነው ሥጋ የሆነው። ጥያቄውን በሌላ መልክ ልበለው፤ ቃል ቃልነቱን ይዞ ነው ሥጋ የሆነው ወይስ ቃልነቱን ትቶ ነው ሥጋ የሆነው?

ትንሽ ዝቅ ብለን የምናየው በቤተ ክርስቲያን ታሪክ ውስጥ የተነሡ በኢየሱስ ማንነት ላይ የተፈጠሩ የማንነት ጥያቄዎች አሉ። አንዳንዱ ኢየሱስን አምላክ ብቻ፤ ሌሎቹ ሰው ብቻ፤ ሌሎቹ ግማሽ አምላክና ግማሽ ሰው፤ ሌሎች ብዙው ክፍል አምላክና ጥቂት ሰው፤ ሌሎች ከሁለቱም ልዩ የሆነ ሦስተኛ አካል የያዘ ያደርጉታል። ሁለት ሰውና ሁለት ባሕርይ፤ አንድ ሰውና አንድ ባሕርይ የሚያደርጉትም አሉ። የኢየሱስ ማንነት ሰውም አምላክም በመሆኑ ልዩ ነው።

መጽሐፍ ቅዱስ የሚያስተምረን ኢየሱስ ሥጋ የለበሰ እግዚአብሔር ወልድ ነው። ያ የሥላሴ ሁለተኛ አካል ነው ሥጋ የለበሰው። የሥላሴ ሁለተኛ አካል የሆነው እግዚአብሔር ሥጋ ለበሰ ማለት የሥላሴ ሁለተኛ አካልነቱን ደመሰሰ፤ ተወ፤ ከመሆን አቆመ፤ እውልቆ የነበረበት አስቀምጦ አምላክነቱ እዚያ ሰማይ፤ ሰውነቱ ደግሞ እዚህ ምድር ሁለት አካል ሆኖ ተመላለሰ ወይም ኖረ ማለት አይደለም። ኢየሱስ አንድ አካል ነው፤ በዚያ አንድ አካል ውስጥ ሁለት ባህርያት አሉ። ኢየሱስ በአንድ አካል ፍጹም ሰው እና ሙሉ አምላክሆኖ ተመላልሶአል። አንድ አካል ሁለት ባሕርያት።

ፖዝ የሚነግረን ኢየሱስ አንድ አካልና አንድ ባሕርይ ኢየሱስ ነው። ፖዝ ሊመልስልን የሚገባው የሥላሴ ሁለተኛ አካል የሆነው እግዚአብሔር ወልድ ኢየሱስ በሥጋ በተመላለሰባቸው 33 ዓመታት የት ነበር? ምን ያደርግ ነበር? ወይስ ይህ የሥላሴ ሁለተኛ አካልም

⁷ Hinn, Benny; Good Morning Holy Spirit, Word Press, p.135-6, 1991.



ፖዝ ተደርጎ ነበር? እንደ ፖዝ ትምህርት እግዚአብሔር ወልድ ለ33 ዓመታት ከመለኮትነት ፖዝ የተደረገ ይመስላል።

ይህ የክርስቶስ ሐዋርያ የሐንስ ያስጠነቀቀን ስሕተት ነው። ገና በየሐንስ ዘመንም ይህ ችግር ነበረ። ኢየሱስ ክርስቶስም በሥጋ እንደ መጣ የማይታመን መንፈስ ሁሉ ከእግዚአብሔር አይደለም፤ ይህም የክርስቶስ ተቃዋሚው መንፈስ ነው፤ ይህም እንዲመጣ ስምታችንን ያሳድራል። አሁንም እንኳ በዓለም አለ። ይላል። ኢየሱስ ክርስቶስ፤ እግዚአብሔር ወልድ በሥጋ እንደ መጣ፤ አምላክ ሥጋ ለብሶ ሰው እንደሆነ የማይታመን መንፈስ የክርስቶስ ተቃዋሚ መንፈስ ነው። ፖዝ የሚነግረን ኢየሱስ ግን በሥጋ የመጣው ክርስቶስ እግዚአብሔር ወልድ ሳይሆን ሥጋ ወይም ሰው ብቻ የሆነ ኢየሱስ ነው። የተሰቀለው ኢየሱስ ያ ሰውየው ኢየሱስ ብቻ ነው።

ሐዋ. 2፡22ን እና 36 በማያያዝ ፖዝ ኢየሱስ የተሰቀለው ሰውየው ኢየሱስ ከትንሣኤ በኋላ ደግሞ ጌታና ክርስቶስ የተደረገው መሆኑን ሊያስረዳ ጥረት አድርጎአል። ይህ ሰው ዐውድ ስለሚባለው ነገር ፈጽሞ ግራ የገባው፤ ወይም ጨርሶ የማያውቅ፤ ወይም ሆነ ብሎ ለማሳት ታጥቆ የተነሣ መሆኑን የሚያሳይ አጠቃቀስ ነው። ሐዋ. 2፡22 የእስራኤል ሰዎች ሆይ፤ ይህን ቃል ስሙ፤ ራሳችሁ እንደምታውቁ፤ የናዝሬቱ ኢየሱስ እግዚአብሔር በመካከላችሁ በእርሱ በኩል ባደረገው ተአምራትና በድንቆች በምልክቶችም ከእግዚአብሔር ዘንድ ለእናንተ የተገለጠ ሰው ነበረ፤ ይላል። 'ሰው ነበረ' የሚለው ሐረግ ላይ ነው ያተኮረው። 36 ላይ ደግሞ፤ እንግዲህ ይህን እናንተ የሰቀላችሁትን ኢየሱስን እግዚአብሔር ጌታም ክርስቶስም እንዳደረገው የእስራኤል ወገን ሁሉ በእርግጥ ይወቅ። ይላል። ከትንሣኤው በኋላ ጌታና ክርስቶስ ተደረገ።

በሐዋ. 2 ጴጥሮስ እየሰበከ ያለው ከአይሁድ ሦስት ታላላቅ በዓላት በዓለ ጎምሳ የተባለውን አንዱን ለማክበር ለመጡ፤ ምናልባት ፋሲካን አክብረው በዓለ ጎምሳንም ለመድገም እዚያው ለሰበኩ አይሁድ ነው። ይህ ለክርስቲያኖች የቀረበ ስብከት አይደለም። በዚያን ወቅት ደቀ መዛሙርት ቁጥራቸው 120 ያህል ብቻ ሲሆን በዚህ ቀን ያልዳኑት ቀርተው የዳኑትና የተጠመቁት ብቻ እንኳ ሦስት ሺህ ነፍስ ነበሩ። እንግዲህ ይህ ስብከት ላልዳኑ አይሁድ የሰበከ ነው። "በዓመፀኞች እጅ ሰቀላችሁ ገደላችሁት" ብሎ በቀጥታ ነው የተናገረባቸውና፤ ምናልባት አብዛኞቹ ከጎምሳ ቀናት በፊት በነበረው ፋሲካ ቀን የተደረገውን ያዩ የተሣተፉ ናቸው።

እነዚህ ሰዎች ኢየሱስን ያውቁና ይረዱ የነበረው እንደ ሰው ብቻ ነበር። ስለዚህ፤ ለእናንተ የተገለጠ ሰው ነበረ፤ ይላል እንጂ ለእናንተ የተገለጠ አምላክ ነበረ፤ ሊል አይችልም። እነዚህ ሰዎች ኢየሱስን ያዩት የነበረው እንደ ተራ ሰው ብቻ ነበርና። ኋላ ግን ጴጥሮስ፤ ኢየሱስ ክርስቶስ ሰው ብቻ ሳይሆን ጌታና ክርስቶስ መሆኑን በመግለጥ፤ ንስሐ ግቡ፤ ኃጢአታችሁም ይሰረይ ዘንድ እያንዳንዳችሁ በኢየሱስ ክርስቶስ ስም ተጠመቁ፤ (ቁ. 38) ብሎ በስሙ እንዲጠመቁ ነበር ያዘዛቸው። ቀድሞ ጌታ ስብከው ደቀ መዛሙርት ሲያደርጉ በአብ፤ በወልድ፤ እና በመንፈስ ቅዱስ ስም እንዲያጠመቁ ነበር የነገራቸው። ጴጥሮስ በኢየሱስ ክርስቶስ ስም እንዲጠመቁ ያዘዛቸውና የኃጢአታቸው ስርየት በስሙ ከመጠቃቸው ጋር የተቆራኘው ያልተቀበሉት ጌታ፤ ሰው ብቻ የመሰላቸውና ሰው ብቻ ያሉት ጌታ፤ እርሱ እግዚአብሔር ወልድ መሆኑን አምነው ቀድሞ የካዱትን አሁን ይቀበሉ ዘንድ ነው። ቢያውቁት ኖሮ ባልሰቀሉትም ነበረ!

የጌታ ሐዋርያ ጳውሎስ በ፲ቆሮ. 2፡8 ከዚችም ዓለም ገዢዎች አንዱ እንኳ ይህን ጥበብ አላወቀም፤ አውቀውስ ቢሆኑ የክብርን ጌታ ባልሰቀሉትም ነበር፤ አለ። የክብርን ጌታ ነው የሰቀሉት። በመስቀል ላይ የተሰቀለው ጌታ ሰውየው ብቻ ኢየሱስ ሳይሆን የክብር ጌታ የሆነው ኢየሱስ ነው። ያላወቁትም እውነት ያ ነበር። ሰውየው ኢየሱስ

ብቻ ነበር የመሰላቸው እንጂ የክብር ጌታ መሆኑን አላወቁም፤ ቢያውቁ ኖሮ ባልሰቀሉትም ነበር።

ጌታ ኢየሱስን አይሁድ ሊገድሉት ይፈልጉና ይሞክሩ የነበረው፤ ኋላም በእርግጥ የገደሉት በመካከላቸው የኖረና ያስተማረ ሰው ብቻ ወይም ሰውየው የሆነ አስተማሪ ስለነበረ አይደለም። ለምሳሌ፤ ዮሐ. 5፡18 እንግዲህ ሰንበትን ስለ ሻረ ብቻ አይደለም፤ ነገር ግን ደግሞ ራሱን ከእግዚአብሔር ጋር አስተካክሎ፤ እግዚአብሔር አባቴ ነው ስላለ፤ ስለዚህ አይሁድ ሊገድሉት አብዝተው ይፈልጉት ነበር። ይላል። በዚህ ጥቅስ ኢየሱስ ሁለት ነገሮች ማድረጉን እናስተውል። መጀመሪያ ሰንበትን ሻረ፤ ይህን ያደረገው የሰንበት ጌታ ስለሆነ ነው። ለአይሁድ ሰንበትን መሻር የሚያስገድል ኃጢአት ነው፤ ዘጸ. 31፡14፤ ዘኁ. 15፡32-36። ሁለተኛ ራሱን ከእግዚአብሔር ጋር አስተካክለ። መለኮትነቱን እዙፋኑ ላይ አስቀምጦ ብቻ ቢሆን የመጣው ይህ ማስተካከል ሊኖር አይችልም ነበር። ይህ መስተካከል ከትንሣኤው በኋላ የተነገረ ሳይሆን ከመስቀሉ በፊት የተገለጠ ነው። መለኮታዊ ሥልጣኑን ፈቅዶ አለመጠቀሙ፤ "ሰው ብቻ ነበር" አያሰኘውም። ለአይሁድ ኢየሱስ ማን መሆኑን መናገሩ ከቶም አልተደበሰበሰባቸውም። ሰው ብቻ ነኝ ያለ ሰው አይደለም እንዲሰቀል ያስደረጉት።

ጌታ ክርስቶስ ከመስቀሉ በፊት ሲመረመር ሊቀ ካህናቱ ማንነቱን በጠየቀው፤ በተለይም የቡሩክ ልጅ ክርስቶስ እርሱ መሆኑን በግልጽ በጠየቀው ጊዜ፤ ኢየሱስም፡- እኔ ነኝ፤ የሰው ልጅም በኃይል ቀኝ ሲቀመጥ በሰማይም ደመና ሲመጣ ታያላችሁ ብሎ ተናገረ፤ ማር. 14፡62። ሊቀ ካህናቱ የቡሩክ ልጅ ያለው የሚጠብቁትን መሢሕ ሲሆን ጌታ ኢየሱስ የሰው ልጅ ያለውም እርሱን ነው። ጌታ ራሱን፤ 'የሰው ልጅ' እያለ ይጠራ ነበር። ሰው ብቻ ስለሆነ አይደለም ራሱን የሰው ልጅ እያለ ይጠራ የነበረው። ይህ በደመና የሚመጣ የሰው ልጅ ለአይሁድ እንግዳ ቃል አይደለም። አይሁድ ይህ የሰው ልጅ ማን መሆኑን አሳምረው፤ አብጠርጥረው ያውቃሉ።

የሰው ልጅ የተሰኘው ሐረግ ለሰዎችም (ለምሳሌ ሕዝቅኤል ብዙ ተጠርቶበታል) ቢያገለግልም እዚህ ጥያቄ ላይ የቀረበው የሰው ልጅ ከዚህ በፊት የተነገረ ነገር ያለው የሰው ልጅ ነው። በዳን. 7፡13 በሌሊት ራዕይ አየሁ፤ እነሆም፤ የሰው ልጅ የሚመስል ከሰማይ ደመናት ጋር መጣ በዘመናት ወደ ሽመዝለውም ደረሰ፤ ወደ ፊቱም አቀረበት። ይላል። ሊቀ ካህናቱ ልብሱን ቀድዶ ሌላ ምስክር አለማስፈለጉን መናገሩ የምናልባትና የግምት አልነበረም። እዚህ ጌታ የሰው ልጅም በኃይል ቀኝ ሲቀመጥ በሰማይም ደመናት ጋር መጣ በዘመናት ወደ ሽመዝለውም ደረሰ፤ የተባለው አንድ መሆናቸውን የአይሁድ አለቆች አሳምረው ያውቃሉ። ለነዚህ የአይሁድ አለቆችና ካህናት መልስ ይሰጥ የነበረው ኢየሱስ ሰውየው ኢየሱስ ብቻ አልነበረም።

በመስቀል ላይ የተሰቀለውና የሞተው ጌታ 'ሰው ብቻ' የሆነው ኢየሱስ አልነበረም። እርግጥ ነው መለኮት እንደማይሞት የታወቀ ነው። 'ሰው ብቻ' ግን፤ ቢበዛ የራሱ ቤዛ ነው የሚሆን እንጂ ስለሌላው ቤዛ ሊሆን አይችልም። ስለ ሌላ ቤዛ የሚሆነው፤ የዓለምን ሁሉ ኃጢአት የሚያስወግደው ሰው፤ 'ሰው ብቻ' አልነበረም። ይህ ሰው ከሰው ብቻነት ከአዳምነት ያለፈ ነው። አምላክ መለኮቱ ሳይሰረዝ ሰው፤ ቃልም ቃልነቱ ሳይጠፋ ሥጋ የሆነው ለዚህ ነው። ተራ ሰው የኔን የአንዱን ሰው ኃጢአት ብቻ እንኳ መሸከም አይችልም። ይህ ሰው ተራ ሰው ሳይሆን አምላክ ሰው (በስነ መለኮት ቋንቋ ቴአንትሮፖስ) ነው።

በቤተ ክርስቲያን ታሪክ ውስጥ የተደረጉት ትልልቅ ጉባኤዎች በኢየሱስ ማንነት ላይ የተከራከሩና ያረጋገጡ ጉባኤዎች ነበሩ። በኬልቄዶን በ325 ዓ. ም. የተደረገው በእርዮስ ትምህርት ላይ፤ 381 ዓ. ም. በቁስጥንጥንያ የተደረገው በእርዮስ፤ በአቡልፍርዮስ፤ እና



በሰባልዮስ ትምህርት ላይ፤ በ431 ዓ. ም. በኤፌሶን የተደረገው በንስጥሮስ፤ በጳላግዮስ እና በእስክላክነት ጉዳይ ላይ፤ በኬልቄዶን በ451 የተደረገው በአውጣኪ እና በኢየሱስ መለኮትና ስብዕና ላይ (ይህ 4ኛው ጉባኤ አውጣኪና የአንድ ባሕርይ ትምህርቱ በአገራችን ተዋሕዶ የሚባለው የተወገዘበት ትምህርት ነው)። እንዲህ እያልኩ ቀጣዮቼን ጉባኤዎችም መዘርዘር ይቻላል። ነጥቤ፤ እነዚህ ጉባኤዎች ስለተቀመጡና ተነጋግረው እምነታቸውን ስለገለጡ ወይም ስሕተትን ስላወገዙ ብቻ ትክክል ናቸው ማለት ሳይሆን የተነጋገሩባቸው የቃሉ እውነቶችና ያወገዟቸው የተሳሳቱ ትምህርቶች በመጽሐፍ ቅዱሳዊ እውነት ላይ የተመሠረቱ ናቸው ወይ ማለት አግባብ መሆኑና እነዚህ ስሕተቶች እንዳልኖሩ መቁጠር ስሕተት መሆኑን ነው።

የኒቅያ ጉባኤ የተቀመጠው አርዮስ ክርስቶስ ከእግዚአብሔር የተለየ ማንነት ስላለው ነው ብሎ ያስተማረው ትምህርት ስለናኘ ነበር። ዘመናዊዎቹ አርዮሳውያን የይሁዋ ተከታዮች ይሆንን ነው የሚያስተምሩት። ንስጥሮስ የተባለው ኢየሱስ ሰው ብቻ ሆኖ ነገር ግን በአምላክ ቃል (ሎጎስ) ይደገፍና ኃይል ያገኝ ነበር ይላል። አውጣኪ የተባለው ክርስቶስ ሰውም አምላክም ያይደለ ሦስተኛ ሌላ (በሮማይስጥ tertium quid) ነው ብሎ ነበር። ይህን ተከትሎ ሞኖፊሳዊቶች (አንድ ባሕርይዎች) መለኮታዊው ባሕርይ ሰብዓዊውን ስልቅጦታል የሚል ትምህርት ገነነ። እንዲህ እያሉ የክርስቶስን መለኮትና ስብዕና በተመለከተ የተፈጠሩትን ስሕተቶች ሁሉ ለመዘርዘር ብዙ ናቸው። ሰውየው ኢየሱስ ለፖዝ የተገለጠ አዲስ ስሕተት አይደለም።

በአገራችንም እንኳ በኛ ቆጠራ በ1870 ዓ. ም. በቦሩ ሜዳ የተደረገው ጉባኤ በክርስቶስ ማንነት ላይ ነበረ። ቀድሞ ቅባት፤ ካራ፤ ተዋሕዶ፤ እና የጸጋ ልጅ የተባሉ በክርስቶስ ማንነት ላይ የነበሩ የቆዩ የተለያዩ ትምህርቶች ነበሩ። ወደነዚህ ሁሉ በዝርዝር መግባት ራሱን የቻለ ሥራ ነው። ግን የቀደመትም ሆኑ የአገራችን ጉባኤዎች እዚህ ሰየጠኑ፤ ሰው ብቻ ነው፤ ፖዝ የሚያደርግ ሰው ሾመ በተባለው ኢየሱስ ላይ መሆኑን ማወቅ ተገቢ ነው። የፖዝ አቋም ኢየሱስ ከጽንሰቱ እስከ ትንሣኤው ሰይጣንነትንም ጨምሮ፤ ሰው ብቻ ነው እንጂ ምንም መለኮትነት የለውም የሚል ነው።

ፖዝ ጌታ ኢየሱስ ስግደት ሲቀበል ለነገሥታት እንደሚቀርብ ያለ ስግደት ብቻ ነው የተቀበለው እንጂ ለአምላክ የሚቀርብ አምልኮ አልተቀበለም ይላል። እርግጥ በመጽሐፍ ቅዱስ ውስጥ የምናገኛቸው ስግደቶች ሁሉ የአምልኮ አይደሉም። አንዳንዱ ስግደት የአክብሮትና የሰላምታ ስግደት ሊሆን ይችላል። ግን አንዳንዱ የአምልኮ ስግደት ነው። ገና ሕጻን ሳለ የሰገል ሰዎች አልሰገዱለትም? (ማቴ. 2፡2-11) ስግደውለታል። እነዚህ ሰዎች ኢየሱስን ሰላም ሊሉት አይደለም የመጡት። ይህ ስግደት የሰላምታ ስግደት አይደለም። እዚህ ጥቅስ ውስጥ ያለው ስግደትና በሌሎች ቦታዎች፤ ለምሳሌ፤ ማቴ. 4፡9-10 ሰይጣን ጌታን እንዲሰግድለት የጠየቀው ቃል ተመሳሳይ ነው። ሰይጣን ጌታን፤ 'ሰላም በለኝና ይህን ሁሉ እሰጥሃለሁ' እንዳላለው መቼም ግልጽ ነው። በግልጽ ጌታም ለእግዚአብሔር ብቻ እንደሚሰገድ የተጻፈውን ጠቅሶ እዚያው ተናግሮአል። ይህ ቃል አምልኮ ነው። በማቴ. 14፡32 የእግዚአብሔር ልጅ ነህ ብለው የሰገዱለት ከማንነቱ ጋር የተቆራኘ አምልኮ ነው። የአምልኮ ስግደት ደግሞ ለአምላክ ብቻ የሚሰጥ ነው።

ጌታ ይቅርታ ሲያደርግና ኃጢአት ሲያስተሰርይ ማንም ሰው የሚያደርገውን ዓይነት ስርየት ብቻ ነው ያደረገው እንጂ ከአምላክ በቀር ማንም ሊያደርግ የማይችለውን ስርየት አላደረገም ይለናል ፖዝ። ተአምራት ሲያደርግም ተራ ሰው የሚያደርገውን ተአምር ብቻ ነው ያደረገው ነው የሚለን። የሚደንቅ ድፍረት ነው! ፖዝ በኢየሱስ አገልግሎት ልክ የሆነ ተአምራት ማድረግ ብቻ ሳይሆን ስግደት መቀበልና ስርየት መስጠትም እንደሚችል ነው የተናገረው። መጥተው አግሩ ስር የሚወድቁ ሰዎችን፤ 'እንደ እምነታችሁ ይሁንላችሁ ነው

የምላቸው' ይላል። ከጌታ የተበደረው ቋንቋ ነው። ቶሎ ካልመለሰው ብዙ የሚወልድበት ብድር ነው።

ጌታ ክርስቶስ ኃጢአትን ሲያስተሰርይ ወይም ይቅር ሲል፤ ጻፎችና ፈሪሳውያንም፡- ይህ የሚሳደብ ማን ነው? ከአንዱ ከእግዚአብሔር በቀር ኃጢአት ሊያስተሰርይ ማን ይችላል? ብለው ያስቡ ጀመር። ተብሎ ተጽፎአል፤ ሉቃ. 5፡21። መረዳታቸው ግልጽ ነው። ጌታም መረዳታቸው ስሕተት ቢሆን ኖሮ ባረመ ነበር፤ ነገር ግን የጌታ መልስ ግልጽ ሆኖ፤ ነገር ግን በምድር ላይ ኃጢአት ሊያስተሰርይ ለሰው ልጅ ሥልጣን እንዳለው እንድታውቁ ብሎ፤ ሽባውን፡- አንተን እልሃለሁ፤ ተነሣ፤ አልጋህን ተሽክመህ ወደ ቤትህ ሂድ አለው። ነበር፤ ቁ. 24። ኢየሱስ እንደ ሰውነቱ ሥልጣኑን ሁሉ ባይገልጥም እዚህ የሰው ልጅ ሥልጣንና የእግዚአብሔር ሥልጣን ተስተካክለው ነው የታዩት።

በጌታ ሕይወት ስብዕናውንና መለኮትነቱን ተጣምረው የምናይባቸው ቦታዎች በርካታ ናቸው፤ ለምሳሌ፤ አልዓዛርን ከማስነሣቱ በፊት እንደ ሰውነቱ አነባ፤ ግን እንደ አምላክነቱ ከሙታን ጠርቶ አስነሣው፤ ዮሐ. 11። በታንኳዋ ውስጥ እንደ ሰውነቱ ደክሞት ተኛ፤ ተነሥቶ ግን እንደ አምላክነቱ ባሕሩንና ማዕበሉን ዝምና ጸጥ እንዲሉ ተናገራቸው፤ ማር. 4። የእግዚአብሔርና የሰው በክርስቶስ አንድ መሆን ታላቅ ድንቅ ነገር ነው። ሙሉ በሙሉ ባይገባን ሊያስገርም አይገባም። ስላልገባንም የሆነውን ሹነት ልንክድ የተገባ አይደለም። ወይም እስከገባን እስከ ዝቅተኛው ደረጃ ልናወርደው ለመመከር እኛ ራሳችን የተገባን አይደለንም።

በቃለ መጠይቁ መካከል ስለ ኢየሱስ ሰው ብቻ ስላለመሆኑ መለኮት ከመሆኑ ጋር ስለመታጀብ ተነሥቶ ሲጠየቅ፤ "ኢየሱስ ክርስቶስ ሊወግሩት ሲሉ በመሃላቸው አልፎ ሄደ ሲል እኮ ዝም ብሎ አልፎ ሄደ እኮ አይደለም። ኢየሱስ ክርስቶስ በመሃላቸው አልፎ ሲሄድ መለኮታዊ መሰወር አለ፤ ጠፋባቸው።" ካለ በኋላ፤ ኢየሱስ ስለመሰወሩ በመናገሩና ያንን መሰወር 'መለኮታዊ መሰወር' በማለቱ (አምልጦት መሆን አለበት)፤ በጋዜጠኛዋ ታዲያ ያ መለኮታዊ ማንነቱን አያሳይ እንደሆነ ሲጠየቅ፤ "ይሰወራል የሚለው ቃል እኮ የመለኮት መለኪያ አይደለም ብዬ ነግሯልሁ። መሰወር የሚለው ቃል፤ ጠንቋይስ ይሰወር የለ እንዴ አንቺ? ምን፤ ከባድ ነው መሰወር? ተሰውረው ይሄዳሉ እኮ? ይበርራሉ በአየር ላይ።" ብሎ ነበር።

ኢየሱስ ምንም መለኮታዊነትን አለመግለጡን፤ እንዲያውም ከዓለማችን ጠንቋዮች የተለየ ሥራ አለመሥራቱን፤ ሰው ብቻ መሆኑን ለማረጋገጥ የተደረገ የተነወረና አሳፋሪ ሙከራ ነው። አሳፋሪ ያልኩት፤ 'መለኮታዊ መሰወር' ብሎ ተሳስቶ ከተናገረ በኋላ መልሶ የተፋውን መዋጥ በመገደዱ ነው። ስነ መለኮቱ ገና ተቀርጾ የላለቀ ስለሆነ ይሆናል እያመለጠውና እየተሳሳተ ኋላ የሚያርመውን ነገር የሚናገረው። በዚሁ በመጨረሻ ወደተነሣው ወደ ታጃቢው ኢየሱስ እንለፍ።

4. ታጃቢው ኢየሱስ?

ኢየሱስ በአጃቢዎች እየተከበበ ይመላለስ ነበር! ይህ በመግቢያው ላይ እንዳልኩት መነሣት ያለበት ከባድ ጉዳይ ሆኖ አይደለም፤ ግን ይህም በኢየሱስ ላይ የተቃጣ ዘለፋ ስለሆነ ብቻ ነው የማነሣው፤ ብዙ አልልበትም። ፖዝ አንድ ስፍራ ላይ ሊናገር እንደሞከረው ይህ የመታጀብ ጉዳይ እርሱ ያስደረገው ሳይሆን ሌሎች ያደረጉት ነገር መሆኑን በአጭሩ ገልጦ አሳስፈላጊ ዝባዝንኬነቱን ተናግሮ ሊያልፍ ሲችል እየሞገተ ትክክል መሆኑን መናገሩና ታጅቦ መሄዱን ለማጽደቅ ወይም ትክክል መሆኑን ለማሳየት ምሳሌ አድርጎ ኢየሱስን በመጥቀሱ ነው ልናገርበት የምፈልገው።

በአጃቢ መሄዱን ሲገልጥና ትክክልነቱን ሲያስረግጥ፤



መጀመሪያ በጋርድ የሄድኩት እኔ ነኝ። ሁሉ ነገር ስፍራ አለው፤ እስታንዳርድ አለው፤ ደረጃ አለው፤ አሠራር አለው። . . . በጋርድ መሄድ ምንድነው? ፕሮፐር? ዓላማው ምንድነው? ደግሞስ ሲቀጥል፤ መጽሐፍ ቅዱሳዊ ነው ወይ? ጌታ ኢየሱስጋ ሰዎች ሕጻናት ልጆች ይዘው መጡ ይላል። ደቀ መዛሙርቱ ከሰላሳቸው ይላል። ጌታ ኢየሱስ አትከልክሏቸው አለ ይላል። በሌላ አማርኛ ጌታ ኢየሱስጋ ማንም ሰው ከመድረሱ በፊት ደቀ መዛሙርቱ ይከለክሉ ነበር ማለት ነው። . . . ሉቃስ የሚለው ፊልም ላይ አይተሻል? ጅራፍ ይዞ ገርፎ አስወጣቸው፤ ከዚያ በኋላ ሰዎች ተበግበው፤ ደቀ መዛሙርቱ ከሌላት፤ ፊልሙ ላይ የየሁትን ነው ምነግርሽ። . . . ሪያሊቲው መጽሐፍ ቅዱሳዊ ነው።

ፖዝ ፊልምን እንደ ምስክር መጥቀስ እጅግ በጣምን ቢያሳፍርም (የትምህርቱ ምንጭ ፊልምና የቴሌቪዥን ሰባቢዎች ይሆኑ?)፤ ስለ ፕሮፐርኩም ተናግሮአል። በስነ ሥርዓት እና የመስተንግዶ አገልግሎት ላይ ማንም ጥያቄ የሚያነሣ ሰው የሚኖር አይመስለኝም። ነገር ግን ጋዜጠኛዎም በግልጽ ያነሣቸው የአስተናጋጆችን አገልግሎት ሳይሆን የዘብ አጀብ (security detail) ተግባር ነው። የምመከተው ጉዳይ ስለ ጌታ የተነገረውን በመሆኑ እዚህ ላይ ብቻ ላተኩር እወዳለሁ።

ፖዝ ኢየሱስ ታጅቦ ይሄድ እንደነበር ዋና ማስረጃ አድርጎ ያቀረበው ሐዋርያቱ ሕጻናትን መከልከላቸውን ነው። ይህን ክፍል ሳያነብ ሲጠቅስ ልክ እንደተጻፈ አስመስሎ ነው የተናገረው። 'ደቀ መዛሙርቱ ከሰላሳቸው' ብሎ ነው የተናገረው። ይህ ያዘመሙ ዘመነኛ 'ሐዋርያት' ከቅዱስ ቃሉ ጋር ያላቸውን ግንኙነትና የአጠቃቀስ ዘይቤ የሚያሳየን እውነት ነው። ያልተጻፈ ቃል እንደተጻፈ ተደርጎ ሲነገር ቃሉን ያላነበቡ ተመልካቾች ወይም አድማጮች እውነትም የተጻፈ ይመስላቸዋል። እዚህ ሐዋርያቱ የከልከሏቸው ሊመስላቸው ይችላል።

ይህ ታሪክ በሦስቱ ወንጌላት (ማቴ. 19፤ ማር. 10፤ እና ሉቃ 18) ተጽፎአል። ፖዝ የሚያስተውቀንን ኢየሱስ ማንነት ለማጨፍግግ ከመስመር ለመውጣት ደስተኛ ስለሚሆንና ቃሉን የራሱን ፍላጎት መፈጸሚያ ለማድረግ ከአሳቾች እንደ አንዱ ስለሚጠቅስ ነው ይህን ቃል መጥቀስ ያስፈለገኝ። በሦስቱም ወንጌላት እነዚህ ክፍሎች ሕጻናትን እንዲዳስሳቸው ወደ እርሱ ማምጣታቸውን፤ ሕጻናቱም ኢየሱስ ዘንድ መድረሳቸውን እንጂ ለማምጣት ከአጋፋሪዎች ጋር ግብግብ መጣጣማቸውን አይናገሩም።

ማቴዎስ፤ በዚያን ጊዜ እጁን እንዲጭንባቸውና እንዲጸልይ ሕፃናትን ወደ እርሱ አመጡ፤ ደቀ መዛሙርቱም ገሠጹአቸው።

ማርቆስ፤ እንዲዳስሳቸውም ሕፃናትን ወደ እርሱ አመጡ፤ ደቀ መዛሙርቱም ያመጡአቸውን ገሠጹአቸው።

ሉቃስ፤ እንዲዳስሳቸውም ሕፃናትን ደግሞ ወደ እርሱ አመጡ፤ ደቀ መዛሙርቱም አይተው ገሠጹአቸው።

በሦስቱም ወንጌላት ሕጻናቱ ወደ ኢየሱስ መጥተዋል። ወደ ኢየሱስ ደርሰዋል። ካመጡ በኋላ ነው ደቀ መዛሙርቱ ያመጧቸውን ሰዎች የገሠጹት እንጂ ሳያመጡ ከሩቅ አላገዱቸውም። ኢየሱስን እንደ ክብር ዘብ ሆነው አልከለሉትም። ቢሆንም ኖሮ ያመጧቸው ተግሣጽ ለመቀበል ወይም ኢየሱስም ሕጻናቱን ለመባረክ ዕድሉ ባልኖረም ነበር።

ዛሬ በአጃቢ የሚሄዱ ሐዋርያትና ነቢያት ተብዬዎች መኖራቸው አያስደንቅም። "መጀመሪያ በጋርድ የሄድኩት እኔ ነኝ። . . . በበጋርድ መጀመሪያ የወጣሁት እኔ ነኝ . . ." ማለቱ ለማንነቱ የሚሰጠውን ስፍራ ይገልጠዋል እንጂ ፖዝ የመጀመሪያው ታጃቢ አልነበረም፤ የመጨረሻውም አይሆንም። እነዚህ ሰዎች እኮ የሚኮርጁት ኢየሱስንና የመጀመሪያዎቹን ሐዋርያት ሳይሆን ርእሳን ብሔሮችን፤ ቱባ የክልልና የግዛት ባለ ሥልጣናትንና የትልልቅ ኮርፖሬሽን ዲሬክተሮችን ነው። ይህ የሚያሳየን ከአለባበስ እስከ አኗኗር ድረስ ሞዴሎቻቸው ዓላማውያን መሆናቸውን፤ ከመደዳው ክርስቲያን ተርታ የወጡ ጥዩፎች መሆናቸውን ነው። በዚህ ዘመን

የዓለምን መንግሥታትና ክብራቸው አይተው የወደቁና የሰገዱ 'ሐዋርያት' ተብዬዎች በዝተዋል። አሳጃቢዎችና አጃቢዎች እስካሉ ድረስ ታጃቢዎች ደግሞ ይኖራሉ። ለምጽፈው ነገር ማየት ስለኖረብኝ አንድ ሁለቱን ሐዋርያና ነቢይ የተባሉ ታጃቢ ሹሞች እየቀፈፈኝ አይቻለሁ። ሁለቱም ጅንኑዎችና ኩራታቸው አናታቸውን በርቅሶ የወጣ ይመስላሉ። አረማመዱንም ጭምር አስቀድሞ የተለማመዱት ይመስላሉ። ማየቱ ራሱ አሳፋሪ ነው።

እነዚህን ትተን ወደ ኢየሱስና ወደ ደጋቹ ሐዋርያት እንመለስ። ኢየሱስ በአጋፋሪዎችና አንጋዞች የሚታጀብ ቢሆን ኖሮ ያቺ 12 ዓመት ደም ሲፈስሳት የኖረች ደካማ ሴት ልብሱን ትዳስስ ነበር? ጌታ የዳስሰው ማን እንደሆነ ሲጠይቅ ደቀ መዛሙርቱ የመለሱት መልስ፤ ሕዝቡ ሲያጋፉህ እያየህ፡- ማን ዳስሰኝ ትላለህ? ነበር። ሕዝቡ ሲያጋፉህ እያየህ! ጴጥሮስ ሲያልፍ ጥላው እንዲጋርዳቸው ድውያንን ወደ አደባባይ አውጥተው ያኖሩ ነበር፤ ሐዋ. 5። ጴጥሮስ በአንጋዞች አልታጀበም። ከጳውሎስ ከአካሉ ጨርቅ ወደ ድውዮች ይወስዱ ነበር፤ ሐዋ. 19። 'ከአካሉ' የሚለው ከለበሰው ልብስ፤ ከላይ እየተቆረጠ መሆኑን የሚያሳይ አገላለጥ ነው። ከላይ በካራ እየቆረጡ ሲወስዱ አጃቢ ከልካይ አልነበረም። እንኳን ሌላ እርሱም ራሱ የተከላከለ አይመስልም። አጃቢ፤ አጋፋሪ፤ ከልካይ፤ ተከላካይ የለም። ይህ ከተርታው ክርስቲያን ወገኖቻቸው ጋር እንደ ወንድሞች መደባለቃቸው ውበታቸውም ነበር።

ከላይ እንዳልኩት ይህ የአጀብ ግርግርና የትኩረት ጥማት እንጂ አስተምህሮታዊ ጉዳይ ስላልሆነ ትልቅ ችግር መሆን የለበትም። ሐዋርያ ፖዝ እና ዘበናይ ሐዋርያት በአጀብ ቢሄዱ፤ ግምጃ ይነጠፍልን፤ ሳር ይነስነስልን፤ ቁጣጣ ይጎዝጎዝልን፤ ማንም አይንካን፤ ከላይ ፀሐይ፤ ከጎን የሰው ዓይን አይውጋን፤ ጋርዱን፤ ከልሉን፤ ከደኑን፤ ሸፍኑን ቢሉ አያስደንቅም። የሚያስደንቀው እና ይልቁንም የሚያሳፍረው ግን ኢየሱስንና የኢየሱስን ሐዋርያት የዚህ ስንፍናቸው ምስክር አድርገው ሲጠሩ ነው። ኢየሱስ ታጃቢ አልነበረም። የክርስቶስ ሐዋርያትም የኢየሱስ አጃቢዎች አልነበሩም። እንዲያውም በቀውጢዋ ሰዓት ጥለውት ነበር የሸሹት። ጌታ ብዙ ጭፍራ የመላእክት ሠራዊት እንዲከላከሉለት ማድረግ እየቻለም አላደረገም። ጌታ አማኑኤል ነበረ፤ እግዚአብሔር ከሰው ጋር። ጸጋና እውነትን ተመልቶ በሰዎች ያደረ ጌታ ነበረ። ኢየሱስ፤ 'ወደ እኔ ኑ' ብሎ የጋበዘ ጋባኸን ነበረ። ኑ ሲል ብረት ለበስ ታጣቂዎች አቁሞ አልነበረም። ኢየሱስ ታጃቢ አልነበረም።

መደምደሚያ

መሆንና ማድረግ። የሐዋርያ ፖዝ ስሕተት ዋና አደጋ ኢየሱስ ሰው ብቻ ሆኖ ስለተመላለሰ እርሱ የሆነውን እንሆናለን ወይም ያደረገውን እናደርጋለን የሚል ነው። የሆነውን መሆን እንደማንችል በግልጽ የታወቀ ነው። እኛ በእግዚአብሔር ጸጋና መንፈስ ዳግም ተወለድን እንጂ በባህርያችን ኃጢአተኞች ሆነን የተወለድን ሰዎች ብቻ ነን እንጂ መለኮት አይደለንም። ከመንፈስ ቅዱስ በውስጣችን መኖር የተነሣ የመለኮት ባሕርይ ተካፋዮች ተደረግን እንጂ ምንም መለኮትነት የሌለብን ሌጣ ሰዎች ብቻ ነን፤ ያውም ኃጢአተኞች።

እዚህ ላይ መስመር መስመር አለበት። ኢየሱስ አምላክነቱን ሳይጥል ሰው እንደመሆኑ እኛ ሰውነታችንን ይዘን ወይም ጥለን መለኮት እንሆናለን ማለት የሐሰት ትምህርት ነው። ይህ ትምህርት ግን አዲስ አይደለም፤ ዛሬም በቃል-አምነት ትምህርቶች ዙሪያ የሚደመጥ ነው። በአገራችንም፤ 'መንፈስ ነን' ከሚሉቱ ጀምሮ፤ 'አንሞትም፤ እርሱ እንደሆነው ነን፤ እንዳደረገው እናደርጋለን' እስከሚሉቱ የሚታይ ስሕተትም ነው።



ወደ ኢየሱስ ማንነት ስንመጣ ኢየሱስ በምድር ሲመላለስ እንደ ሰው ብቻ ተመላለሰ፤ ይቅርታ ያደረገው እኛም የምናደርገውን ነው፤ ተአምራቱም እኛም የምናደርጋቸው ናቸው። . . . የምንል ከሆነ ሌሎችንም በመለኮቱ ብቻ በምድር ያደረጋቸውን ነገሮች በመሆንና በማድረግ ልናሳይ ልንገደድ ነው። በመጀመሪያ ራሳችንን፤ 'አምላክ ነን' ብለን መቀበል አለብን። ጌታ ኢየሱስ አምላክ የሆነውን ማንነቱ አውልቆ አንድ ስፍራ ደብቆ አስቀምጦ በሰውነቱ ስብዕና ብቻ አልተመላለሰም። አማልክት ነን የሚል ትምህርት አዲስ አይደለም፤ ደግሞም የብዙ ሃይማኖቶች ትምህርትም ነው። በክርስትናም ጥቂት ጥቅሶችን ከወውዳቸው፤ ከአካላቸው ነቅለው ሰዎችን አማልክት ሊያደርጉ የሚያስተምሩ ሰዎች አሉ። ጌታ ግን በሚያገለግልበትና በሚያስተምርበት ጊዜ ማንነቱን አልደበቀም። አይሁድ ሲከሰትና እንዲሰቀል ሲያደርጉት ሰው ብቻ መሆኑን ተናግሮ ከመሰቀል በተረፈም ነበር። አይሁድ ሊወግሩት የሞከሩት፤ ሊቀ ካህናቱ ልብሱን የቀደደው ስር ነቀል ትምህርት ያስተማረ ሰው ብቻ ስለሆነ አይደለም።

እንደ ኢየሱስ ነን ካልን አምልኮን ለመቀበል ሥልጣን አለን ማለት ነው፤ ኢየሱስ ይህን ከትንሣኤው በኋላ ብቻ ሳይሆን በፊትም ተቀብሎ ነበርና፤ ማቴ. 14፡32-33፤ ዕብ. 1፡6። የዘላለም ሕይወትን ማደል ይቻላል ማለት ነው፤ ዮሐ. 10፡27-28። በሥልጣናችን ኃጢአትን ማስተሰረይ ይቻላል፤ ማር. 2፡5-11። የፈሰሰው ደም የፍጹም ሰው ብቻ ደም ነው ልንል ነው፤ ሐዋ. 20፡28። እንደ እግዚአብሔር ቃል ሥልጣን ያለው ቃል መናገር እንችላለን ማለት ነው፤ ማቴ. 5፡27-29። እንዲህ እያልን መዘርዘርና መቀጠል እንችላለን። ፖዝ ከንግግሩ እንደምንረዳው እነዚህን ነገሮች መሆንና ማድረግ እንደሚችል ያስብ ይሆናል። ይቅርታ ማድረግን ኃጢአትን ከማስተሰረይ ጋር አመሳቅሎ ማመሳሰል ራስን ወደ አምላክ ሥልጣንና ማንነት ማስጠጋት ነው።

ተአምራት ማድረግስ? የሆነውን አለመሆናችን በብዙዎች በአክብሮት እንደሚታሰብ፤ የሚያደርገውን እናደርጋለን የሚለውን ግን ጠንቀቅ ብለን እንድናየው ያስፈልጋል። በጌታ ስም ተአምራት እንደሚደረጉ የታወቀ ነው። ግን ተአምራት ሁሉ ሲደረጉ በጌታ ብቻ እንደተደረጉ ካሰብን የማንወጣበት፤ ከወጣንም ተጋግጦን የምንወጣበት ወጥመድ ውስጥ እንገባለን። ሰይጣንም ተአምራትን ሊሠራ ይችላል፤ የሚያምኑትን እንኳ እስኪያስት ድረስ መሥራት ይችላል። ዛሬ አፍ የሚያስከፍቱና የሚያስጨበጡት ግን መንፈሳዊ ሕይወትን ከመሬት ግማሽ ከንድ እንኳ ከፍ የማያደርጉ ምልክቶች እየሰማንና ውሸታም ተአምራትን እየየን ነን።

'ጌታ በምድር ሲመላለስ ያደረጋቸውን ተአምራት እናደርጋለን፤ ማድረጋችንም እንደ እርሱ የመሆናችን አስተማማኝ ማረጋገጫ ነው' ከተባለና ምልክቶቹ ሁሉ ቢደረጉ ምልክቶቹ የዚያ ሰው ኢየሱስን በትክክል መምሰል ዋና አረጋጋጭ ሊሆን ነው ማለት ነው። ስሕተት! 'የተአምራቱ ምንጭ ማን ነው?' ነው ጥያቄው። ዛሬ እየሆነ ያለው ነገር ቤተ ክርስቲያን በተባለ ቦታ የሚደረጉ ድንቆች ሁሉ ወይም በኢየሱስ ስም የተደረጉ ነገሮች ሁሉ በጌታ የተደረጉ ተአምራት ናቸው ብሎ በየዋሃነት የመቀበል ስሕተት ነው። ይህ ተአምራትን ማግኘት በአሳቸ ጠላት ፉርን ውስጥ በጅምላ ለመነዳት መሳፈር ነው። ለመጋለብም ጀርባን መስጠት ነው።

ተአምራት ሲደረጉ እንዲያው አፍ ከፍቶ በመደነቅ ፈንታ መጠየቅ ያለባቸው ጥያቄዎች አሉ። ጥቂቶቹ፤

1. ተአምራቱ ምን ፈየዱ? ውጤታቸው ምን ሆነ? የአያትህ ስም፤ ወይም ቀን የበላሽው ምሳ፤ ወይም ኪስህ ውስጥ ያለው ጫት፤ ወይም ፍሪጅሽ ውስጥ ያለው መድኃኒት መነገሩ ጥንቆላ እንጂ ተአምር አይደለም። ተአምራት የተፈጥሮ ሕጎች በገሃድ ሲጣሱ ነው።

ስማይ ሲዘጋና ሲከፈት፤ ውኃ ወደ ወይን ሲቀየር፤ የሞተ ሲነሣ፤ ሁለት ዓሣና አምስት እንጀራ ወደ 15 ሺህ ሰው አጥግቦ ሲተርፍ ነው። የተፈጥሮ ሕግጋት ተለጉመው ተይዘው እግዚአብሔር የከበረበትና የሰዎች ሕይወት የተሠራበት ተአምር ተደረገ ወይስ የምልክቶች ርቶት ተተኮሰ?

2. ተአምራቱን አድራጊው ሰው ትምህርቱና ሕይወቱ ክርስቶስን ይመስላል? ክርስቶስ ምን ይመስል ነበር? ጌታ ምን ይመስል እንደነበር አራቱ ወንጌላት ይናገራሉ። ደግሞስ፤ ኑሮአቸውና ምስክርነታቸው የቀደሙትን ሐዋርያት ይመስል ነበር? የቀደሙት ሐዋርያት ትምህርትና ኑሮ ምን ይመስል እንደነበር ከሐዋርያት ሥራና ከመልእክቶቻቸው እናነባለን። ያንን የማይመስል ከሆነ የክርስቶስ ሳይሆኑ የራሳቸው ሰዎች የመሆናቸው ዋና አመልካች ነው። እንግዲህ ተአምራት በሚደረጉባቸው ቦታዎችና ጊዜዎች ከሆንን ከተአምራቱ ይበልጥ ማየት ያለብን ሰዎቹ ናቸው። ሰዎቹ በኑሮና በሕይወት ያልተገለጡና ምስጢራውያን ከሆኑ፤ ትምህርታቸው የደፈረሰና ያልጠራ ከሆነ ልንጠረጥር ይገባናል።

3. ምልክቶችን ሁሉ ከእግዚአብሔር ናቸው ብለን መቀበል ስሕተት ነው። ሰይጣንም ምልክቶችን ሊያደርግ እንደሚችል መታወቅ ሊቅነትን የሚጠይቅ ጉዳይ መሆን የለበትም። ማቴ. 7፡22-23 በዚያ ቀን ብዙዎች፡- ጌታ ሆይ፤ ጌታ ሆይ፤ በስምህ ትንቢት አልተናገርንምን? በስምህስ አጋንንትን አላወጣንምን? በስምህስ ብዙ ተአምራትን አላደረግንምን? ይሉኛል። የዚያን ጊዜም፡- ከቶ አላወቅኳችሁም፤ እናንተ ዓመፀኞች፤ ከእኔ ራቁ ብዬ እመስክርባቸዋለሁ። ይላል። በዚህ የምናየው በስሙ ትንቢት የተናገሩ፤ አጋንንት ያወጡ፤ ተአምራት ያደረጉ፤ ተአምራት ብቻ ሳይሆን ብዙ ተአምራት ያደረጉ፤ ግን ከቶ ያልታወቁ የነበሩ ሰዎችን ነው። ልብ እንበል፤ እነዚህ ነገሮች የተደረጉት በጌታ ስም ነው። ነገሮቹ በእርግጥ ተደርገዋል። በሰይጣን ሳይሆን በጌታ ነው የተደረጉት። ነገሮቹ የተደረጉት ከአድራጊዎቹ ማንነት የተነሣ ሳይሆን፤ እነርሱ ማንም ካለመሆናቸውና ከጌታ ማን መሆን የተነሣ ነው።

እነዚህን ከላይ የጠቀስኳቸውን ሦስት ነጥቦች እንደ መደምደሚያ ላነሣ የወደድኩት ጌታ የሆነውን ሆኖና ያደረገውን አድርጎ ማንነትን ማሳየት የጠቅላላው ጽሑፍ ዘለላ አሳብ ስለሆነ ነው። ዛሬ ክርስቲያኖች ምልክታዎች፤ ምልክት አፈንፋኞች እንዲሆኑ ዘመቻ እየተደረገ ያለ ይመስላል። ምክንያቱም ስለ ክርስቶስ ማንነት ከሚያውቁት ይልቅ የሚደረጉት ትዕይንቶች የሚሰበሰቡት አፍ ከፋች አድናቂ ሕዝብ ቁጥር እጅግ ነው። መጽሐፍ ቅዱስና መጽሐፍ ቅዱሳዊ አስተምህሮቶች የከበረ ስፍራ በሰው ሠራሽና በአጋንንታዊ ትምህርቶች እንዳይለወጡ ትጉሃን የቃሉ ተማሪዎች ልንሆን ይገባናል። ክፉና አመንዝራ ትውልድ ምልክት ይሻል፤ ማቴ. 12፡39። መፍቀሬ ምልክት ወድንቅ ወተአምራት ከመሆን እግዚአብሔር ይጠብቀን።

እግዚአብሔር ከስሕተት ትምህርቶችና አስተማሪዎች፤ ከአጋንንታዊ አሠራሮች፤ ከአሳች ትምህርት ዐውሎ ነፋሶች እና ከክፉ ሠራተኞች ይጠብቀን።

አሜን።

ዘላለም መንግሥቱ

© 2016 (፪ሺህ፰) ዕዝራ ስነ ጽሑፍ አገልግሎት።

ezralit@gmail.com / (669)-350-5116